

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ!
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగీయై
భోగములమధ్య త్యాగీయై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

శ్రీ విచిత్ర తీర్థ స్వామీలవారు

9494784647

సంపుటము 72 సంచిక 9

శ్రీవికారి నామ సంవత్సరము

భాద్రపద మాసము - సెప్టెంబరు 2019

సంవత్సర చందా :	రూ. 100/-
జీవిత చందా :	2,000/-
పోషకులు :	3,115/-
రాజపోషకులు :	5,115/-
మహారాజపోషకులు :	11,115/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్ : 9885372369, : 9440279712,

* **విషయసూచిక** *

1. భగవన్నుతి.....	4
2. ప్రార్థన.....	5
3. మనోయంత్రము.....	6
4. శ్రీమద్భాగవతామృతము.....	10
5. సుభాషిత రత్నమాల.....	14
6. సుమతి శతకము.....	15
7. జపసాధన.....	16
8. హయగ్రీవుడు.....	20
9. శ్రీవాసుదేవ కథా సుధ.....	21
10. మహాభారతము.....	28
11. శ్రీనరసింహశతకము.....	35
12. శ్రీరమణాశ్రమ జీవితము.....	37
13. సద్గురుదేవుల పుణ్యరాధన.....	38
14. బృందావనము భాగవతసప్తాహము....	40
15. ఆశ్రమ వార్తలు.....	42
16. అధిష్ఠాన మందిర నిర్మాణము.....	44

ముఖచిత్రము

శ్రీ సిద్ధివిનાయక స్వామివారు

సెప్టెంబరు 2019 ప్రకాశింపబడినది

1. బలరామ జయంతి
వరాహ జయంతి
 2. వినాయక చవితి
 3. ఋషి పంచమి
 4. స్కంధషష్ఠి
పాపహర గౌరీవ్రతము
 6. దూర్వాష్టమి
 9. పరివర్తనైకాదశి
 10. వామన జయంతి
 12. అనంతపద్మనాభవ్రతము
 13. ఉమామహేశ్వర వ్రతము
వటసావిత్రీవ్రతము
 15. మహాలయపక్షారంభము
 20. శుక్రమూఢమి త్యాగము
 23. అహిర్నాగపతి
 26. యతిమహాలయః
 28. మహాలయ అమావాస్య
 29. శరన్నవరాత్ర ప్రారంభము
శ్రీసత్యానందాశ్రమములో
అన్నపూర్ణభవనము ప్రారంభము
- అక్టోబరు 2019
2. భగవాన్ శ్రీసత్యానందమహర్షుల
వారి పుణ్యరాధన

భగవన్నుతి

శ్లో॥ శరీరం సురూపం తథా వా కలత్రం

యశ శ్చైతం చిత్రం ధనం మేరు తుల్యమ్ ।

మన శ్చేష్ట లగ్నం గురోరంఘ్రిపద్మే

తతః కిం తతః కిం తతః కిం తతః కిమ్ ॥


1

శరీరము ఎంత సుందరముగ ఉన్నను, అలాగే భార్యామణి అతిలోకసౌందర్యవతియైనను, నీ కీర్తి చంద్రమండలము చేరినను, ధనసంపద మేరువుతో సమానమైనను గురుపాపపద్మములయందు మనస్సు లగ్నము కాకపోతే ఇవి యన్నియు వ్యర్థములే. వానివలన ప్రయోజనము ఆవంతయు ఉండనేరదు.



ప్రార్థన

తాండము నేక దంతమును తోరపు బొజ్జయు వామహస్తమున్
మెండుగ మ్రోగు గజ్జెలును ఓయి గణాధిప నీకు మ్రొక్కెదన్



మనో యంత్రము

భగవాన్ శ్రీసత్యానందమహర్షులవారు

మనస్సొక అత్యద్భుత యంత్రము. దాని శక్తి అనంతము. విచిత్ర కార్యముల క్షణములో చేయగలదు. అసంభవమును సంభవమగుటలొనర్చుటలో దానిశక్తి అనుపమానము. దేశకాలాదులశక్తి మున్నగు శక్తులన్నియు మనస్సునకు సంబంధించినవే. ఒక్కొక్క ప్రయోజనమునకు ఒక్కొక్క యంత్రమును పాశ్చాత్యులు కనిపెట్టిరి. కాని భగవంతుడు నిర్మించిన మనోయంత్రము తానొకటియే సర్వకార్యముల నెరవేర్చగలదు. దానియందన్ని శక్తులు ప్రోతమై యున్నవి. మనోయంత్రము జగత్తును సృజింపగలదు. నామరూపములను వ్యక్తమొనర్చి రూపాంతరముల నామాంతరముల గల్పింపగలదు. ఇంద్రియములై విషయములను గ్రహింపగలదు. కర్మయై సమస్త కార్యముల జేయింపగలదు. అవయవములై మంచి చెడ్డల ఉత్సాహముతో జేయించి, లాభ నష్టముల నొసంగగలదు. అంతమున పై కృత్యముల నాశమొనర్చి పరబ్రహ్మయందైక్యము జెందింపగలదు. ఆహా! మనోయంత్రముయొక్క శక్తులను గణింప నెవరికి తరము! మనస్సును మంత్రికి జ్ఞానేంద్రియ కర్మేంద్రియములను పదిమంది గుమాస్తాలు కలరు. సమస్త సమాచారములను సంఘటనలను మనస్సునకు అందజేయుచుందురు. ఆ మనస్సు శరీరమునకెట్టి సుఖదుఃఖాదులు కలిగినను, వెంటనే తన యజమానియగు జీవునకు తెల్పును. అప్పుడు జీవుడు మనస్సునకు తగిన ఆజ్ఞల నొసంగును. మనస్సు తన యజమానుని యాజ్ఞల ననుసరించి యింద్రియములను సేవకులవలన పనుల నెరవేర్చును.

మనోబుద్ధిచిత్తాహంకారములు అంతఃకరణ చతుష్టయము. మనస్సు వివిధ విషయాపేక్షల బురికొల్పు సంకల్పముల నొనర్చును. బుద్ధి విషయములను తప్పక అనుభవింప వలయు నని నిశ్చయాత్మక మొనర్చును. చిత్తము పూర్వాపరములను లాభనష్టములను చింతించును. అహంకారము “నేను తప్పక అనుభవింపవలయు ననియు, నేను గాక మరియెవ్వరు దాని ననుభవింపగలరనియు గర్వము కలిగించును. అప్పుడది కర్మేంద్రియములకు ఆజ్ఞనిడి సంకల్పిత కార్యముల నిర్వర్తింపజేసి, ఫలమునొసంగును. అంతటితో నీవొనర్చిన కర్మ సమాప్తి నొందలేదని

గ్రహింపుము. విషయానుభవ చిహ్నములు మనస్సున ముద్రింపబడి వాసనలుగ పరిణమించును. ఆ వాసనలు పూర్వకర్మవంటి కర్మను చేయ సంకల్పములను కలిగించి మానవుని బాధించును. ఇటుల మరల మరల సంకల్పము, కర్మము, కర్మఫలానుభవము వాసన యివ్వధముగ నొక చక్ర రూపముగ దిరుగుచుండును. దీనికంత మెక్కడిది? వాసన మరల మరల చర్చిత చర్వణ మొనర్చ బడినపుడది గాఢమైన కామముగ బరిణమించును. దానిని జయించుట అసాధ్యమగును. దానికి లోబడి నరుడు శాశ్వతముగ బానిసత్వ మొనర్చుచున్నాడు.

మనస్సు జడము కాని, ఆత్మ సన్నిధానబలమున సర్వకార్యముల జేయుచున్నది. సూదంటురాయి సన్నిధానమున ఇనుపముక్క కదలినటుల ఆత్మసన్నిధానమున మనస్సు కదులుచున్న సంకల్పాదుల జేయుచున్నది. సమస్త జగత్తునకు ఆధారమైన పరమాత్మను విస్మరింపజేసి తానే సర్వాధికారియై విజృంభించుచుండును. సూర్యునివలన జనించిన మేఘము సూర్యుని కప్పివుచ్చి యురుములు, మెరుపులు జడివాన చలి మున్నగు అనర్థములు కలిగించునటుల, ఆత్మనుండి వచ్చిన మనస్సు ఆత్మను మరుగు పఱచి, వివిధాదంబరముల కలిగించి విజృంభించుచుండును.

లోకాయతికుడైనను, బండనాస్తికుడైనను, ఒక క్షణము తన కన్నుల మూసికొని విచిత్ర మనో యంత్ర చలనమును గాంచిన తక్షణమే వాడు తప్పుక ఆస్తికు డగును. ఇంకను ఈ మనోయంత్రము గోచరించి దివ్యానుభవము కలుగును. ఇది యెంత అనందసందాయకమో కాంచుడు!

గృహోరామవిత్తాదులను భార్యాపుత్ర మిత్రాదులను త్యజింపు మని శాస్త్రము బోధించుట లేదు. నీ సాధనమునకు వారేమాత్రము విఘ్నముల కలుగజేయజాలరు. నిజముగ నీ యాధ్యాత్మిక సాధనమునకు అంతరాయము కలిగించునది నీలోనున్న మనంబని గ్రహింపుము. ఆ మనస్సును పరిశోధించి, నిర్మలమొనర్చి పై వస్తువులయెడలను, పైవ్యక్తుల యెడలను గాఢముగ హత్తుకొనిన యభిమానమును వదలిపెట్టుము. సంగమే మోహమును కలిగించి మృత్యువాత బడద్రోయును. ఉపాధుల ధర్మములను ఆత్మయందు ఆరోపించి భ్రాంతియందు మునుగుచున్నాడు. పలురంగుల యద్దములచే అమర్చబడిన పేటిక యందున్న దీపము వివిధ రంగుల నావిష్కరింపజేయును. దీపముకూడ అన్నిరంగులతో మిశ్రమమైనటుల గోచరించును. నిజమునకు దీపము అన్నిరంగులతో కూడియున్నదా? పై యద్దముల రంగులను దీపము నందు ఆరోపించుట మాని దానినుండి దీపమును బయటకు దీసి చూచిన సత్యము ప్రత్యక్షమగును. దీపము తెల్లగ నున్న దనియు పై రంగులన్నియు అద్దములవే యనియు స్పష్టమగును. అటులే ఆత్మ సర్వసాక్షి

ఈ పేజీ స్థలదాతలు :

కీ॥శే॥ పల్లా గంగమ్మ జ్ఞాపకార్థం భర్త శ్రీ ముసలయ్యగారు

చోడవరం విశాఖపట్టణం జిల్లా

యనియు, స్వయంప్రకాశ స్వరూపు డనియు పై వ్యాపారములన్నియు ఉపాధు లకు సంబంధించిన వనియు స్పష్టమగును.

విచిత్రమైన మనోయంత్రమును సూక్ష్మముగ పరిశీలింపుము. కన్నులు, చెవులు మనోయంత్రము నకు ద్వారములు. వాటిద్వారా భావములు లోనికి బయటికి వచ్చుచుండును. పై రెండు ద్వారములు వశమొనర్చుకొనిన నీకు తెలియక వార్తలు లోనికి వెళ్ళుటకు వీలుండదు. ఆ రెండు ద్వారముల వద్ద వివేకవైరాగ్యములను ద్వారపాలకులనుంచి నాకెఱక పఱచక యే వార్తలను లోనికి వెళ్ళ నివ్వవద్దనియు, నాకు తెలుపక ఏ వార్తను బయటికి రానివ్వవలదనియు కఠినముగ నాజ్ఞ నిడుము. అపు డంతయు చక్కబడును. మనోయంత్రమునకు యజమానివై నీ యాజ్ఞ చొప్పున ఆ యంత్రమును నడిపి దానియందు పనిజేయు భృత్యులగు ఇంద్రియములను సత్కార్యముల యందు వినియోగించిన గమ్యస్థానమును చేరగలవు. ఇదియే నీవు చేయదగిన సాధన. ప్రారంభమున నిది కఠినముగ గన్పడినను, నీవు తప్పక చేసి తీరవలయును. అభ్యాసమొనర్చువానికి అసాధ్యమెద్దియు నుండనేరదు. కాలమును వ్యర్థబుచ్చక నీవు ఉత్తమ కార్యమును చేయ ప్రయత్నింపుము. కాలముయొక్క విలువను యథార్థరీతిని గ్రహింపుము. ధనముకంటె కాలము విలువగలదని తెలిసికొనుము. ఊపిరి తీసికొనుటకు సైతము విరామ మివ్వక సాధన చేయుము. దృత్యుత్సాహములతో ప్రబలప్రయత్నమొనర్చి, అహంకారమును, వానికి వశమైన మనోయంత్ర మును నీ స్వాధీన పఱచుకొనుము. అప్పుడు నీవాత్మరాజ్యమున పట్టాభిషిక్తుడవై సర్వతంత్ర స్వతంత్రుడవై మనోయంత్రమును శ్రేయోమార్గమున నడిపి, ఆత్మసుఖ ఫలమును పొందగలవు.

‘మనస్సన సంకల్పముల సమూహ’ మని భగవాన్ శ్రీరమణమహర్షులవారు పలుమారు సెలవిచ్చియున్నారు. ఒక్కొక్క సంకల్పమునకు శక్తి స్వల్పముగ నుండును కాని సంకల్పము లన్నియు నొకచో సంఘీభవించి మనస్సయినపుడు దానిశక్తి అపరిమితమగుచున్నది. మహా పండితులచే కూడ మనస్సును జయించుట కష్టసాధ్య మనిపించుచున్నది.

మనస్సన సంకల్పముల సమూహము. ఒక్కొక్క సంకల్పమున అల్పశక్తితో కూడినదైనను సంకల్పములన్నియు నొకచో జేరి మనస్సైనపుడు అఖండశక్తి సంయుతమును, అజేయమును, దుర్జ్ఞేయమును నగుచున్నది.

ఈ లోకమున సుఖవంతు డెవ్వడో నుడువగలవా? ధనవంతుడా? యోగీశ్వరుడా? బాహ్యమునకు ధనవంతుడు దుకూలముల ధరించుచు, గొప్ప భవనముల నివసించుచు, భోగముల ననుభవించుచు సుఖవంతునివలె గన్పడినను అంతరమున అతడెట్టి యమయాతనల నొందుచున్నాడో వానికే ఎఱుక! భగవంతునికే ఎరుక! బాహ్యమునకు యోగీశ్వరుడు చినిగిన గుడ్డల ధరించినను

##ఈ పేజీ స్థలదాతలు : శ్రీగార్దాస్ నర్సయ్యగారు, కామారెడ్డి, తెలంగాణా

పర్ణశాలయందు నివసించినను, నిజమునకు సుఖవంతుడు యోగీశ్వరుడే. వీలయిన ఆంతరంగిక బ్రహ్మసుఖమును అనుభవించుచున్నాడు.

విచిత్రమైన మనోయంత్రము నీ శరీరమునందు అమర్చబడిన భగవంతుని మహిమను గుర్తింపుము. ఆత్మ పరీక్ష, అంతర్ముఖత్వము మున్నగు సాధనలవలన మనస్సును నిర్మల మొనర్చుము. అప్పు డది ఆత్మయందు స్థిరముగ నిలకడ జెంది దివ్యసుఖమునందైక్యము నొందును. అప్పుడు మనస్సునకు రాజువై నిత్యసుఖము ననుభవింపగలవు. అప్పుడు నీవు పరమహంసల శ్రేణికి జెందినవాడవు అగుదువు. దేవేంద్రుని సుఖము సైతము నీ సుఖము ముందు సహస్రాంశమునకు పోలదు. మనస్సును జయించినవాడు జగత్తును జయించినవాడగును. జగత్తునకు నాయకుడై నడుపగలడు.

మనంబె స్థూల సూక్ష్మముల్ ప్రమాతృమాన మేయముల్

మనంబె కామరాగరోషమత్సరాది వృత్తులున్

మనంబె సర్వధర్మముల్ మనంబె బంధమోక్షముల్

మనంబె దృశ్యమంతయుం గ్రమంబుచే నెఱింగినన్ //

శాస్త్ర సజ్జన పరిచయములతో సూక్ష్మముగను, సహేతుకముగను విచారించిన నీ దృశ్యజగత్తంతయు మనస్సున కంటె వేరయినది కాదు. స్థూల సూక్ష్మకారణ ప్రపంచములు, ప్రమాణములచే చర్చించి యొక విషయమును నిర్ణయించువాడు, ఆ విషయమును నిర్ణయించుట కనువగు ప్రత్యక్షాది ప్రమాణములు, ఆ ప్రమాణములచే నిర్ణయం పబడు చరమ సిద్ధాంతములు సమస్తము మనస్సే. రాగ రోష మత్సరాది వృత్తులన్నియు మనస్సే. సకల ధర్మములు, బంధ మోక్షములు మనస్సే. ఈ దృశ్య జగత్తంతయు బాగుగ విచారించిన మనస్సే యని స్పష్టమగుచున్నది.

మిత్రమా! మనోయంత్రమునకు యజమానియగు ఆత్మవు నీవని గ్రహింపుము. మనోయంత్రము పనిచేయని సుషుప్త్యవస్థయందు సైతము ఆత్మ ఇప్పటికివలె మేల్కొనియున్నది. జాగ్రత్స్వప్న సుషుప్త్యవస్థలు మారినను ఆత్మ నిర్వికారముగ నున్నది. అవస్థల ననుసరించి ఆత్మమారుచున్న నీవు నిద్రించిన మరల మేల్కొనుటకు వీలుండదు. నీవు మేల్కొనియున్న నెల్లప్పుడు అటులే యుండవలసియుండును. అవస్థలు మారుచున్నను సర్వసాక్షియగు ఆత్మ మారుట లేదని గ్రహింపుము. నీ మనస్సును నిర్మల మొనర్చుకొనియు, వశమొనర్చుకొనియు క్రమాభ్యాసమొనర్చియు నీ యాత్మను సాక్షాత్కరించుకొనుము. నీయందున్న శక్తులన్నిటిని కేంద్రీకరించుకొని జీవితాశయమును సాధించి, ఆత్మయందు మునిగి పొమ్ము. మనోయంత్రచోదకుడగు పరమాత్మ నిన్ను సత్యమార్గమున నడిపి గమ్యస్థానము జేర్చుగాక!

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిపల్ల పీఠాధిపతులు, ఇనమడుగు



ఐదవ స్కంధము

భగణవిషయము

(గత సంబంధ తరువాయి)



వైరాగ్యమూర్తియైన శుకయోగీంద్రులు పరీక్షిన్మహారాజునకు పదునాలుగులోకముల వైశాల్యము వాని విశేషములను విశదముగ వివరించుచున్నారు. వినండి.

మహాతలములో కుహకుడు, తక్షకుడు, కాళీయుడు, సుషేణుడు మొదలయిన సర్పములలో ముఖ్యులు ఉన్నారు. సాటిలేని మేటిరూపము కలిగినవారు. అదిపురుషుడయిన నారాయణుని వాహనమయిన గరుత్మంతుని భయమువలన కలవరపడుతూ ఎల్లప్పుడూ భార్యలతో బిడ్డలతో, మిత్రులతో బాంధవులతో కలిసి ఉంటారు.

మహాతలము క్రింద రసాతలము ఉన్నది. ఆ రసాతలములో దైత్యులు, దానవులు అయిన హిరణ్యపురవాసులు, నివాతకవచులు, కాలకేయులు అనేవారు నివాసము చేయుచున్నారు. వారు దేవతలయెడ శత్రుభావము వహించి సాధిస్తుంటారు. మహాసాహసవంతులు. తేజస్సు కలవారు. అయినా అన్ని లోకములకూ ప్రభువైన శ్రీహరితేజస్సుకు లొంగిపోయినవారై పుట్టలలో దాగిన సర్పాలవలె భయముతో బతుకుతుంటారు. ఇంద్రుని దూతి అయిన సరమ ఉచ్చరించే మంత్రాలకు బద్ధులై దిగులుగా జీవన యాపన చేస్తారు.

చంద్రవంశములో పుట్టిన ఓ మహారాజా! విను. అన్నింటికన్నాదిగువ పాతాళలోకము ఉంది. ఆ లోకములోని నాగజాతివారు ఎంతో తెలివిగలిగినవారు. ఎంతో ఉత్సాహముగా తిరుగుతుంటారు.

వాసుకి శంఖుడు, కుళికుడు, మహాశంఖుడు, శ్వేతుడు, ధనంజయుడు, ధృతరాష్ట్రుడు, శంఖ చూచుడు, కంబళుడు, అశ్వతరుడు, దేవదత్తుడు మొదలగువారు పాతాళలోకవాసులైన మహానాగులు.

వారిలో కొందరు ఐదుతలలవారు, కొందరు నూరుతలలవారు, వేయి తలలవారు కూడా ఉన్నారు. వారి పడగలమీద మణులు మెరుస్తుంటాయి. ఆ మణుల కాంతులు పాతాళంలోని చీకట్లను పారదోలుంటాయి.

పాతాళలోకము అడుగున ఆదిశేషుడు ఉన్నాడు. అతడు ముప్పది వేల యోజనాల వెడల్పున చుట్టచుట్టుకొని ఉంటాడు. విష్ణుదేవుని మహత్తర శరీరమైన ఆ ఆదిశేషునికే అనంతుడు. సంకర్షణుడు అని పేర్లు. అనంతుడని పేరు కలిగిన ఆదిశేషుని తలమీద ఆవగింజలాగున ఈ భూమండలము ఉన్నది. ప్రళయకాలములో లోకములను సంహరించే నిమిత్తము ఈ ఆదిశేషుడు ప్రచండమయిన కోపముతో పదునొకండు మంది రుద్రులను సృష్టించుచున్నాడు.

ఆ రుద్రమూర్తులందరూ మూడు కన్నులు కలవారు, అందరూ త్రిశూలధారులు, ఆ లోకములోని సర్పరాజులు ఆదిశేషుని పాదపద్మములపై భక్తి కలిగి ఉంటాడు.

ఆ సర్పరాజులు ఆదిశేషునియెడల వినమ్రుత కలవారై ప్రతిదినమూ తమ పడగల మీది రత్నములయొక్క కాంతులతో ఆయనకు నీరాజనములు సమర్పిస్తుంటారు.

సంకర్షణమూర్తి అయిన ఆ ఆదిశేషుని దగ్గరికి తమ కోరికలు తీర్చుకోవడానికి నాగకన్యకలు వస్తుంటాయి. ఆయన సమక్షములో తమ శరీరవిలాసములను ప్రదర్శిస్తుంటారు. అగరు చందనము కుంకుమ పువ్వు కలిపిన సుగంధలేపనములతో ఆయనను పూజ చేస్తుంటారు. ఆ తరువాత ఆ అనంతుని అపురూపమయిన రూపమును తనివితీరా చూడడము వలనను, ఆ మూర్తిని తాకడము వలనను కామోద్రేకము కలిగినవారవుతారు. ఆ కారణముగ చిరునవ్వును చిందిస్తూ సిగ్గు తొలకబోస్తూ క్రీగంట చూపులు ప్రసరింపజేయుచు ఆయనవైపు చూచెదరు. అప్పుడు అనంత గుణ సంపన్నుడైన అనంతుడు తన సహజ కోపమును వదలిపెట్టి శాంతుడవుతాడు. లోకాలన్నింటికి క్షేమమును కాంక్షిస్తాడు. దేవతలు, అసురులు, సిద్ధులు, గంధర్వులు విద్యాధరులు మునులు అనంతరుని సదా ధ్యానము చేయుచుందురు. అపుడ అనంతుడు సంతోషముతో అరగన్ను మోడ్చులతో లలితగీతములతో కూడిన మనోహరమైన వాద్యధ్వనులకు ఆనందిస్తుంటాడు. తన పరిజనాన్ని ప్రీతితో కటాక్షిస్తుంటాడు. వైజయంతీ వనమాలికలను ధరించుచున్నాడు. ఆ మాలికలు అపుడే కూర్చిన తులసీ మంజరులతో కూడినవై ఉంటాయి. ఆ మంజరుల మకరంద సుగంధములకు క్రమ్ముకొన్న తుమ్మెదలు జుం జుమ్మని పాటలు పాడుతుంటాయి. అతడెప్పుడూ నల్లని వస్త్రములు ధరించి నాగేటిని ఆయుధముగా పట్టుకుని ఉంటాడు. అతణ్ణి మహేంద్రుడో

ఈ పేజీ స్థలదాతలు :

శ్రీ||శే|| అమరా శ్రీరాములు-తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

శివుడో అని జనులు భావిస్తుంటారు. ఆ శేషుడు మోక్షార్థమై తనను ధ్యానించే వారి హృదయ గ్రంథిని తొలగించి ఆధ్యాత్మవిద్యతో కూడిన ఆనందమును కలిగిస్తాడు. అందువలననే ముక్తిని కోరేవారు అనంతుని భక్తితో ఆరాధిస్తూ ఉంటారు. ఇన్ని మహిమలు కలిగినవాడు కావడము వలననే బ్రహ్మమానసపుత్రుడైన నారదుడు, తుంబురుడు మొదలైన ఋషి పుంగవులతో కూడి బ్రహ్మదేవుని సభలో అనంతుణ్ణి ఈ విధముగ స్తోత్రము చేయుచుందురు.

**సీ॥ ఓలిమై నెవ్వని లీలా వినోదముల్ జన్మ సంరక్షణ క్షయములకును
హేతువు లగుచుండు నెవ్వని చూపుల జనియించె సత్త్వరజస్తమంబు
లెవ్వని రూపంబు లేకమై బహువిధంబులను జగత్తులఁ బ్రోచుచుండు,
నెవ్వని నామంబు లెటుగఁక తలఁచిన యంతన దురితంబు లడఁగుచుండు**

**తే॥ అట్టి సంకర్షణాఖ్యుండు నవ్యయుండు, నైన శేషుని వినుతి సేయంగఁ దరమె?
తలఁప నెవ్వడు వాఙ్మనంబులకు నింక మూఁడు లోకంబులందును భూతతికి॥**

ఎవని లీలావినోదములు సృష్టి స్థితి సంహారములకు హేతువు లవుతాయో, ఎవని చూపులవలన సత్త్వరజస్తమో గుణములు వుడుతాయో, ఎవని రూపము లోకములను అనేక విధములుగా కాపాడుతాయో ఎవరి పేరును తెలియక పలికినా పాపాలు పటాపంచలు అవుతాయో అటువంటి సంకర్షణుడూ, అవ్యయుడూ అయిన ఆదిశేషుని పొగడడం ఎవరికీ సాధ్యం కాని పని. ఆ అనంతుడు వాక్కుకూ మనస్సుకూ అందనివాడు. ముల్లోకములవారికి అంతు చిక్కనివాడు.

మావంటి వారిని కాపాడడము కోసము ఆ ఆదిశేషుడు సాత్త్విక స్వరూపు డయి ఉన్నాడు. అటువంటి అనంతునికి ప్రతి దినమూ నమస్కరిస్తాము.

ఆ ఆదిశేషుణ్ణి ఎవరయినా సరే అకస్మాత్తుగా తలచుకొన్నా బాధలలో చిక్కుకొని మొరపెట్టినా అటువంటి వ్యక్తుల పాపాలను పోగొడతాడు. సకల శ్రేయస్సులూ ప్రసాదిస్తాడు. అందువలన ముక్తి కోరేవారు అనంతుని ఆశ్రయించి ధ్యానించి భవబంధాలను తొలగించుకొంటారు. అతని పడగలమీద భూగోళము అణుమాత్రముగా నిలిచి ఉన్నది. ఆ అనంతుని మహిమలు లెక్కించుటకు వేయి నాలుకలు ఉన్నా కూడా సరిపోవు.

ఆ అనంతుడు పాతాళములో నివసించుచు అన్ని లోకములకూ మేలు కోరువాడై భూమిని ధరించుచున్నాడు.

ఈ ప్రకారముగ యోగీశ్వరుడైన శుకులవారు పరీక్షిన్మహారాజునకు చక్కగ ప్రబోధించినాడు.

ఈ పేజీ స్థల దాతలు : శ్రీమామిడాల భూమయ్య భూమకృల జ్ఞాపకార్థము
కుమారుడు రాజలింగం కళావతి మరియు శివకుమార్,
శివకళ్యాణ్, శివచరణ్, మెట్పల్లి, తెలంగాణ

ఇంకా ఏమైనా వినాలనుకుంటున్నావా? అని ప్రశ్నించాడు శుకుడు.

మునీంద్రా! అతల వితలాది లోకములను వాని స్వరూపములను నా మనసులో నాటే విధముగా మీరు చెప్పారు. ఆ లోకములన్నీ ఒకదానికొకటి సాటిలేనివి. పైగా చాలా విచిత్రమైనవి.

శుకమహర్షి ఇలా చెపుతున్నారు.

రాజా! ఈ లోకములోని జీవులకు సత్త్వరజ స్తమో గుణములను అనుసరించి శ్రద్ధలు వేరువేరుగా ఉంటాయి. సాత్త్విక శ్రద్ధ, రాజస శ్రద్ధ, తామస శ్రద్ధ అనే వానికి అనుగుణంగా వారి కార్యకలాపాలు కూడా వివిధములుగా ఉంటాయి. ఈ తారతమ్యములు ఎల్లప్పుడూ ఉంటూనే ఉంటాయి.

నరేంద్రా! ఇది తగదు అని చెప్పడం ప్రతిషిద్ధము. తగదని చెప్పిన పనులను చేయడము అధర్మము. అటువంటి ప్రతిషిద్ధ లక్షణమైన అధర్మాన్ని అచరించే మానవుని శ్రద్ధ విపరీతముగా ఉంటుంది. శ్రద్ధ భిన్నముగా ఉండుటచేత కర్మఫలములు కూడా వేరు వేరుగానే వుంటాయి. అందువలన అనాదికాలము నుంచీ ఉన్నవీ, అజ్ఞానమువలన ఏర్పడేవీ, స్వేచ్ఛా ప్రవర్తనవలన కలిగేవీ అయిన నానావిధములైన కర్మగుతులనూ సంగ్రహముగా చెబుతాను. విను. అనగానే పరీక్షిత్తు శుకమహర్షితో వినయముగా ఈ విధముగా విన్నవించుకొనుచున్నాడు.

మునులలో శ్రేష్ఠుడవయిన ఓ మహర్షీ! నరకాలు ఉన్నాయని అంటారు. అవి ఎక్కడ ఉన్నాయి? మూడులోకములలోనా లేక రెండు లోకముల నడుమనా? ఈ రెండు గాక వెలుపల వేరే ప్రదేశములోనా? ఎక్కడ ఉన్నాయి? నరకాలకు అంటూ ఒక ప్రత్యేకమైన ఏదైన లోకము ఉన్నదా? నాకు వివరముగ చెప్పండి. వినాలని చాలా కుతూహలముగ ఉన్నది. అన్నాడు పరీక్షిత్తు.

శ్రీశుకులవారు నుడువుచున్నారు.

మహారాజా! విను. మూడు లోకముల పైన దక్షిణదిశయందు భూమ్యాకాశముల నడుమ ప్రదేశములో మహాభయంకరమయిన నరకలోకములు ఏర్పడి యున్నవి.

నరకలోకముల వర్ణనము

దక్షిణములోనే ఉన్న అగ్నిస్వాత్తులు మొదలయిన పితృదేవతలు కూడా తమ తమ గోత్రాలలో పుట్టినవారికి శుభము కలగడము కోసము సత్యమైన దీవెన లిస్తూ వుంటారు. అక్కడ పితృపతి అయిన యముడు కూడా తనలోకము చేరుకొనే జీవులకు జీవితకాలములో వారు వారు చేసిన కర్మములకు తగినట్లు ఫలమును ప్రసాదించుచు శిక్షిస్తూ వుంటాడు. ఆ యమలోకములో తామిశ్రాది లోకములు ఉన్నాయి.

వాని వివరణ వచ్చే సంచికలో తెలుసుకుందాము.

సుభాషిత రత్నమాల

-శ్రీ శ్రీహరితీర్థస్వాములవారు

125. సత్కులే యోజయేత్ కన్యాం పుత్రం విద్యాసు యోజయేత్ ।

వ్యసనే యోజయేత్ శత్రుం ఇష్టం ధర్మేణ యోజయేత్ ॥

తన పుత్రికను మంచి కులమునందు పుట్టిన, సుందరమైన, సుశీలుడైన, ఏ విధమైన వ్యసనములు లేని, తన పుత్రికను చక్కగ పోషింపగలిగిన వరునకు ఇచ్చి వివాహము చేయవలయును.

తన పుత్రుని మంచి విద్యయందు నిమగ్నుని చేయవలయును. శత్రువులను వ్యసనమునందు దింప వలయును. ఎందుకంటే తనకు ఏ విధమైన అపకారము చేయకుండా వ్యసనములకు బానిసను చేసినచో తమ విషయమును పట్టించుకొనకుండునుగదా!

తన మనస్సును, బుద్ధిని, ఇంద్రియములను, సంపదను, తన పరివారమును ధర్మమును ఆచరించుట యందు నియోగించవలయును. అప్పుడు మానవుని జీవితము ధన్యతమ మగును.

126. గృహసత్తస్య నో విద్యా నో దయా మాంసహారిణః ।

ద్రవ్యలుభ్ధస్య నో సత్యం నైఋణం న పవిత్రతా ॥

ఇంటియందు ఉండియే నేను విద్యను సముపార్జింతు నను భావమును కలిగినవాడు విద్యను సంపాదించుకొన జాలడు. విద్యకొఱకు ఎచటికైనను వెళ్ళవలసియే యుండును. విదేశములకు కూడా పోక తప్పదు.

జీవహింస చేసి మాంసాహారమును తినువానికి దయ ఎక్కడ వుంటుంది? అందువలన హింస ఎంతయో పాపమును సమకూర్చి పెట్టును. హింసాప్రవృత్తి పెరిగినచో అనేక పాపకృత్యములను చేయును. అందువలన వాని చిత్తము మాలిన్యముతో కూడియుండును. మలిన మనస్సు కలవాడు ఏ మంచికార్యమును చేయజాలడు.

ధనమునందు అమితమైన లోభగుణము కలవాడు ఏనాడును సత్యమును చెప్పడు. లోభము అలాంటిది. సత్యమును చెప్పనివాడు పతితు డగును. పాపకృత్యములకు పాల్పడును. అట్టివానికి ఆత్మసాక్షాత్కారము ఎట్లు కలుగును? కావున లోభమును త్యజింపవలయును. గీతయందు మూడు గుణములను త్యజింపవలయునని గీతాచార్యుడు చెప్పియున్నాడు. 1. కామము, 2. క్రోధము, 3. లోభము. ఇవియే నరకద్వారములని కదా శ్రీకృష్ణపరమాత్మ వాక్కు.

ఇక ఇంద్రియములమీద పట్టు లేనిచో ఆ ఇంద్రియములు చెప్పినట్లు చేయుచు పవిత్రతను పోగొట్టుకొనును. కావున ఒకేదానియందు నిష్ఠ కలిగియుండవలయును.

సుమతీ శతకము

అనువక్త : శ్రీహరితీర్థస్వాములవారు

98. వఱదైన చేను దున్నకు

కఱవైనను బంధుజనుల కడ కేగకుమీ

పరులకు మర్దము చెప్పకు

పిరికికి దళవాయి తనముఁ బెట్టకు సుమతీ!

నీటిలో మునిగిన పొలమును దున్నకు. నీకు దారిద్ర్యము సంభవించిన బంధువులవద్దకు వెళ్ళకు. శత్రువులకు రహస్యములు చెప్పకు. పిరికివానికి సేనాధి పత్యము కట్టబెట్టకు.

99. వరిపంట లేని యూరును,

దొరయుండని యూరు, తోడు దొరకని తెలుపున్

ధరను బతిలేని గృహమును,

నరయంగా రుద్రభూమి యనఁదగు సుమతీ!

వరిపంట పండని ఊరు, రాజుపరిపాలన లేని ఊరు, తోడులేక ఒంటరిగ ప్రయాణము చేయుదారి, యజమాని లేని యిల్లు, శ్మశానము లాంటిదే.

100. వినఁదగు నెవ్వరు చెప్పిన

వినినంతనే వేగపడక వివరింపఁదగున్

గని కల్ల నిజము లెఱిగిన

మనుజుడె పో, నీతిపరుడు మహిలో సుమతీ!

ఎవరు చెప్పినను వినవలయును. విన్న పిమ్మట తొందఱపడక ఆలోచించి నిజానిజములను గ్రహించి ఈ లోకములో నడచుకొనువాడే నీతిపరుడు.

101. వీడెము వేయని నోరును,

నాడియు మరి లేదటంచు నాడెడి నోరున్

పాడంగరాని నోరును

బూడిద కిరవైన పాడుబొందర సుమతీ!

తాంబూలము వేయని నోరును, మాట ఇచ్చి బొంకు నోరును, భగవంతుని నామము స్మరింపని నోరును పాడుపడిన మురికిబొందతో సమానము.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు

సెప్టెంబరు 2019 శ్రీవిశ్వమీమాంస

(15)

జప సాధన

శ్రీమహేశానందతీర్థస్వామి, వేదగిరి ఆశ్రమము, నరసింహకొండ

10. న్యాస పద్ధతి

1. త్వణ్మాంసరక్తములతో కూడినది స్థూలశరీరము. దీనినే అన్నమయ కోశమని యందురు.
2. దానికంటే సూక్ష్మమైనది ప్రాణము - దీనినే ప్రాణమయకోశ మని యందురు.
3. దానికంటే సూక్ష్మమగునది మనస్సు దీనినే మనోమయ కోశ మందురు. ఇదే విజ్ఞానమయరూప బుద్ధి యందు అంతర్భూతము.
4. ఈ మూడింటికిని ఆధారమై వాటిని చైతన్యవంతము చేయునది అత్మ లేక దైవశక్తి. దీనిలో ప్రాణమనస్సులు సూక్ష్మమగుటవలన దైవశక్తి వీనియందు అధికముగా వ్యాపించి యుండుట సహజము. కాని జడస్వభావముగల స్థూలశరీరమును తీవ్రముగా తాకుచుండును. అట్టి సమయమున సాధకుడు ఆ యసురశక్తుల తాకిడిని ఎదుర్కొనుటకై పైన చెప్పినట్లు న్యాసపద్ధతిని అవలంబింపవలయును.

అంగన్యాసము చేయునపుడు హృదయము, శిరస్సు మున్నగు అవయవములను స్పృశింతుము. అనగా దైవశక్తిని ఆయా మంత్రములచే ఆయా అవయవములందు ప్రవేశింపజేయుట యనిగాని లేదా ఆయా అంగములను పరమాత్మునిచే రక్షింపబడుటకును సమర్పించుకొనుట యని భావము. అదే విధముగ కరన్యాసము చేయునపుడు ఆయా వ్రేళ్ళను స్పృశింతుము. అనగా దైవశక్తిని ఆయా మంత్రములచే చేతులయందు ప్రవేశింపజేయుట యని గాని, తేదా చేతివ్రేళ్ళను పదింటిని భగవంతుని కొప్పగించుట యనిగాని భావింపవచ్చును. ఈ విధముగా అంగన్యాస కరన్యాసములవలన ఇంద్రియములు తేజోవంతములై మంత్రమయు డగుట, బాహ్యోభ్యంతర శుద్ధి కలుగుట, దివ్యబలము చేకూరుట యను ప్రయోజనములు సిద్ధించును.

మంత్రములు దేవతా స్వరూపమైనందున మంత్రములోని వివిధాక్షరములు మంత్రదేవతా మహిమలైయున్నందున వానితో అంగన్యాస కరన్యాసములు గావించుకొనుట మిక్కిలి యుక్తముగా నుండి ఆచారమునందు ఆపద్ధతియే వినియోగింపబడుచున్నది. మరియు న్యాసము గావించు నపుడు పుష్పముతో ఆయా అంగములను స్పృశింప వలయును. లేదా అంగుష్ఠానామికలతో నైనను తాకవచ్చును. కొందరు భిన్న భిన్న అంగములను వేరు వేరు వ్రేళ్ళతో తాకుదురు.

హృదయమును మధ్యమ అనామిక తర్జములతోను, శిరస్సును మధ్యమ తర్జములతోను, శిఖను అంగుష్ఠము చేతను, 2 చేతులయొక్క పదివేళ్ళ సంపుటిచేత భుజమును (కుడిచేతి

వేళ్ళతో ఎడమభుజమును, ఎడమచేతి వేళ్ళతో కుడిభుజమును) తర్జనీమధ్యమానామికలచే నేత్రములను, తర్జనీ మధ్యమములచే కరతల కరపృష్ఠములను స్పృశింపవలయును.

ఈ న్యాసములు అంతర్మాతృకా న్యాసమని, బహిర్మాతృకా న్యాసమని, సంహారమాతృకాన్యాసమని, కేశవాది మాతృకాన్యాసమని, పీఠన్యాసమని, మూర్తి పంజరన్యాసమని, అంగుళి న్యాసమని, హృదయాదిన్యాసమని అనేక విధములుగా నున్నవి. వీనిని గురుముఖముగా గాని అనుభవనీయుల ద్వారా గాని గ్రహించుట మంచిది. పై న్యాసములలో కొన్ని న్యాసములు చేయలేకపోయినను అంగుళిన్యాసము, హృదయాదిన్యాసములనైనను తప్పక చేయవలెను.

న్యాసం వినా కృతా మంత్రక్రియా సర్వే వినిష్ఠటాః।

తస్మాన్న్యాసః ప్రకర్తవ్యో మంత్రాగత ఫలేఘ్నభిః॥

అనగా న్యాసము లేకుండగ చేసిన మంత్రక్రియలన్నియు నిష్ఫలములే గాన మంత్రోక్తఫలము కావలె నను వారు తప్పక న్యాసమొనర్చియే తీరవలెను.

నిష్కామముగ భగవదర్పణబుద్ధితో మనఃశుద్ధ్యర్థము చేయబడు మంత్ర జపములు ఏలాగున చేసినను దోషము లేదు.

11. మంత్రము - దాని అంగములు

ఇపుడు మంత్రముయొక్క అంగములను గూర్చి విచారించెదము.

శ్లో॥ ఋషిశ్చందో దేవతా చ బీజం కీలక మేవ చ।

శక్తిశ్చ వినియోగశ్చ ధ్యానం చేతి చ సప్తకమ్॥

మంత్రముయొక్క సప్తాంగములు. 1. ఋషి, 2. శ్చందస్సు, 3. దేవత, 4. బీజము, 5. కీలకము, 6. శక్తి, 7. వినియోగము 8. ధ్యానము - అనునవి ఇవి ప్రతి మంత్రమునకు అంగములుగా నుండును. ఇక ధ్యానము చేయువాడు లేక జపకర్త ఎనిమిదవ యంగముగా నుండును.

శ్లో॥ ఋషిశ్చందశ్చ బీజం కీలకం శక్తి రేవ చ।

అంగన్యాసప్రతిధ్యానం మంత్రాంగానానాం సప్తకమ్॥

ఈ శ్లోకమునందు పైన చెప్పబడిన సప్తాంగములలో దేవతా స్థానమునందు అంగన్యాస కరన్యాసములు చెప్పబడినవి. అందువలన ముందు చెప్పబడిన సప్తాంగములే గాక అంగన్యాస కరన్యాసములను జేసి, ధ్యాత ధ్యానమును లేదా మంత్రజపమును చేయవలయునని గ్రహించవలెను.

పై సప్తాంగములలో గతములో ఋషి, శ్చందస్సు దేవత, బీజములను గురించి చర్చించితిమి. మిగిలిన శక్తి, కీలకము, ధ్యానము, వినియోగములను గురించి క్లుప్తముగా తెలిసికొనెదము.

శక్తి యనగా మంత్రానుష్ఠాతకు బలము నిచ్చునదనియు, మంత్రమునకు బలము నిచ్చునదనియు గ్రహింపవలెను. ఉదాహరణకు పంచాక్షరీ మంత్ర వినియోగమునందు “నమః” శక్తి అని చెప్పబడినది. అనగా పంచాక్షరీ యందు నమః అను పదము శక్తిగా పనిచేయును. ఆ నమః అను పదములు లుప్తమైన యెడల లేదా ఆ యక్షరముల ఉచ్చారణలో శైథిల్యముండిన యెడల ఆ మంత్రము శక్తి హీనమగుటయే గాక ఆ జపము నిష్ఫలమగును. నమః శివాయ అను పంచాక్షరీయందు నమః అను పదము తొలగినయెడల శివాయ మిగులును. అనగా శివుని కొఱకు అని భావము. శివుని కొఱకు ఏమి చేయుచున్నది ఇట తేలుట లేదు. నమస్కరించుచున్నాను అని అర్థము నిచ్చు నమః అను పదము చేర్చిన యెడల మంత్రము అర్థవంతము, శక్తిమంతము అగుటయే గాక జపకర్త ఫలమును పొందును. కావున మంత్రజపమునకు పూర్వము శక్తి అను యంగమును స్మరింపవలయును.

కీలకమనగా అతిముఖ్యమైనది అని భావము. తస్మాద్రథాంగనేమీతి కీర్తితం తచ్చ కీలకమ్ అనగా రథచక్రమును పట్టా రక్షించునట్లు మంత్రమును దుష్టశక్త్యాక్రమణము కాకుండా రక్షించునది కావున దానికి కీలకము అని యందురు. ఉదాహరణమునకు “నమః శివాయ” అను పంచాక్షరీయందు శివాయేతి కీలకమ్ అని చెప్పబడినది. శివాయ శబ్దము లుప్తమైన యెడల నమః అని మాత్రము మిగులును. ఇచట ఎవరికి నమస్కరించునది తేలుట లేదు. కావున కీలకమైన “శివాయ” పదము లేని యెడల పంచాక్షరీ మంత్రరథము కూడ శిథిలమొందును. కావున జపమునకు పూర్వము తప్పక కీలకమును స్మరించవలయును.

శ్లో॥ ధర్మార్థ కామ మోక్షేషు శాస్త్రమార్గేణ యోజనమ్ ।

సిద్ధమంత్రస్య సంప్రాప్తిక్తో వినియోగో విచక్షణైః ॥

దౌర్బల్యం యాతి తన్మంత్రో వినియోగ మజానతః ॥

చతుర్విధ పురుషార్థములకై లేదా యేదో నొకదానికై మంత్రమును వినియోగించుటే వినియోగము. వినియోగము తెలియని మంత్రము దుర్బలము.

శ్లో॥ పురాకల్పే సముత్పన్నా మంత్రాః కర్మార్థ మేవ చ ।

అనేనేదం తు కర్తవ్యం వినియోగస్య ఉచ్యతే ॥

పూర్వకాలమున కర్మార్థమై మంత్రములు పుట్టినవి. ఈ మంత్రముచే నిది చేయవలె ననునదే వినియోగ మనబడును.

పై ప్రమాణములను బట్టి మనము చేయు మంత్రజపము దేని కొఱకు చేయుచున్నామో సంకల్పించుటయే వినియోగ మని గ్రహింపవచ్చును.

ప్రతి మంత్రమునకు మంత్రాధిష్ఠాన దేవతను వర్ణించు ధ్యాన శ్లోక మొకటి యుండును. ఆ శ్లోకమున వివరింపబడిన దేవతా స్వరూపమును గురువు ఉపదేశించిన రీతిగా భావన చేయవలయును. మంత్రమునకు సంబంధించిన దేవతాస్వరూపమును స్ఫుటముగా మనస్సునందు చిత్రించుకుని అట్టి మనోరూపము గల దేవతకు ఉపాసకుడు జపించు మంత్రఫలమును సమర్పించుకొనవలయును.

గతంలో న్యాసక్రియయందు వివరింపబడిన అంగన్యాస కరన్యాసములవలె ఈ సప్తాంగములకు కూడ న్యాస ప్రక్రియ కలదు. దానినే ఋష్యాదిన్యాసమని వాడెదరు.

శ్లో॥ ఋషి శ్చందో దేవతా చ బీజం శక్తి శ్చ కీలకమ్,

శిరోవదన హృద్గుహ్యం జంఘపాదౌన్యసేత్తమాత్ ॥

శ్లో॥ ఋషి ర్మూర్తి ముఖేఛందో దేవతాం హృది విన్యసేత్,

ఆధారే ర్మూర్తి ముఖేఛందో దేవతాం హృది విన్యసేత్ ॥

ఋషిని శిరస్సునందు, ఛందస్సును ముఖమునందు, దేవతను హృదయమునందు, బీజమును గుహ్యమునందు, శక్తిని పిక్కలయందు, కీలకమును పాదములయందు న్యాసము చేయవలెను.

ఆచరణయందు కొందరు బీజమును కుడి భుజమునందు, శక్తిని ఎడమ భుజమునందు, కీలకమును నాభియందు న్యాసము చేయుచున్నారు.

పై షడంగములలో ఋషి, ఛందస్సు, దేవత అతిముఖ్యములుగాన వాటిని ఎల శిరస్సు ముఖము హృదయములందు న్యాసము చేయవలెనో ఒకింత విచారించెదము.

ఋషులు మహామేధావులు, తపస్సంపన్నులు. అందువలననే వారు మంత్రస్వరూపమును దేవతా స్వరూపమును సమాధినిష్ఠలో సాక్షాత్కారానుభూతిని పొందగలిగిరి. వారు లోకమునకు అందించిన ఆ మంత్రములను మనము జపము చేయుటకు స్వీకరించుచున్నాము. కాని మన మనస్సు చపలమైనది. మేధస్సు స్వల్పమైనదియనియే చెప్పవలెను. చపలము, పరిమితమేధయును గల మన మనోబుద్ధులతో ఆ మంత్రార్థమును చింతించుచు, జపము చేసి మంత్రసిద్ధినందవలయు ననిన బహు కష్టసాధ్యమగును. అందువలన మన శిరస్సునందు ఆ మంత్రద్రష్టయగు ఋషి శిరస్సున ఆవహింపజేసుకొనిన యెడల అనగ విన్యసించిన యెడల ఆ మంత్రజపము మన మనో బుద్ధులతో చేయబడినది గాక ఆ ఋషియొక్క మేధాశక్తితో జోడింపబడినదియునగును. కావున శిరస్సునందు ఋషిని న్యాసము చేయవలెను.

ఇక ఛందస్సును ముఖమునందు న్యాసము చేయవలెను. వీలయిన ఛందస్సులు స్థూలశబ్దరూపమున ముఖమునుండియే బహిర్గతమగు చున్నది. కావున ఛందోబద్ధమైన మంత్రములోని ఛందస్సును ముఖము నందే న్యాసము చేయవలెను.

హయగ్రీవుడు

కె. మల్లికార్జున - బళ్ళారి

మానవాళి మనుగడ వికాసం చెందేది జ్ఞానంవలననే. ఆ విజ్ఞానము ప్రవర్ధిల్లేది విద్యవలన. విద్యకు స్వచ్ఛత తోడైతే మరింత రక్తిమంతము అవుతుంది. అలాంటి విద్యను అభ్యసిస్తే జ్ఞానము ఆనందము కలుగుతుంది. కాబట్టి త్రిమూర్తులలో స్థితికారకుడైన శ్రీమహావిష్ణువు ధరించిన స్ఫటికం వలె స్వచ్ఛమైన అవతారము హయగ్రీవావతారము. జ్ఞానానందమైనది. సకల విద్యలకు ఆధారభూతమైనది. ఈ అవతారమును ధరించుటకు పురాణకథలు రెండు ప్రసిద్ధమైనవి.

1. మధుకైటభులనే ఇద్దరు రాక్షసులు వేదాలను దొంగిలించి సముద్రగర్భములో దాచారు. విశ్వశ్రేయోదాయకమైన మహావిజ్ఞానము వేదములు. ఆ విజ్ఞానమునకు మూలవిరాట్టు అయిన బ్రహ్మదేవుడు విష్ణుమూర్తిని వేదములను కాపాడుమని ప్రార్థింపగ హయగ్రీవావతారమును ధరించి రాక్షసులబారినుండి వేదములను రక్షించి బ్రహ్మదేవునికి అప్పగించి విద్యాప్రదాతగా ప్రఖ్యాతి చెందినారు.

అందుకే హయగ్రీవుని స్తుతించుచు ఈ శ్లోకమును చెప్పడం కద్దు.

జ్ఞానానందమయం దేవం నిర్మలం స్ఫటికాకృతిమ్,

ఆధారం సర్వవిద్యానాం హయగ్రీవ ముపాస్తవేహ ||

2. రెండవ కథ ప్రకారము గుఱ్ఱము ముఖము ఉన్న ఒక రాక్షసుడు తపస్సు చేసి జగన్మాతను ప్రసన్నము చేసుకొని మరణము లేని వరమును ఇమ్మన్నాడు. అది అసాధ్యము అని దేవి చెప్పగా తనలాంటి రూపము కలిగిన ఆతని చేతిలో తప్ప నాకు మరణము రాకూడదని వరము కోరుకొన్నాడు. సరే అని వరమును అనుగ్రహించినది దేవి. అప్పుడు ఆ రాక్షసుడు మంచివారిని పీడింపసాగాడు. వాని తపస్సు కాస్త తరిగిపోయింది. వాని పాపం పండింది. విష్ణుమూర్తి హయగ్రీవ అవతారమును ధరించి ఆ రాక్షసుని నిర్మూలించినాడు.

హయగ్రీవ అవతారము ప్రాకటమైన తిథి శ్రావణ శుద్ధ పూర్ణిమ. ఈ రోజు చంద్రుడు తమ సంపూర్ణకళితో విరాజితుడై అమృతమును వర్షించుచుండును. కావున హయగ్రీవుని ఆరాధించిన వారికి మంచి విద్య, మంచి రూపము, వాక్కుధ్ధి, ధీశక్తి కలుగుతాయి. గాలవుడు అనే మహర్షి హయగ్రీవుని ఉపాసించి బ్రహ్మవేత్త అయినాడు.

హయగ్రీవ ఆలయము అస్సాంలోని హోళా గ్రామములోను, బీహార్ నేపాల్ సరిహద్దు గ్రామముల లోను, మానస సరోవర మార్గమధ్యములోను ఉన్నాయి. యోగినీ తంత్రము హయగ్రీవ ఉపాసన గూర్చి చక్కగ ప్రబోధించినది.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. మహాకావ్య కాండము

13. శ్రీమద్భాగవత కలశము

30. పరీక్షి న్మోక్ష కమండలువు

102. శుకానుగ్రహ చమసము

ద్వాపరాదియందు తాను తండ్రివలన భాగవత గ్రంథమును అధ్యయన మొనర్చినట్లు శుక మహర్షి పరీక్షిత్తునకు చెప్పినట్లు (అధీతవాన్ ద్వాపరాదౌ) మూలమునం దున్నది. కాని ఈ మాట యథాతథముగ కుదురదు. అందువలన శ్రీధరాచార్యుండు “ద్వాపరాది” యనగా, ద్వాపరము ఏకాలమునకు ఆదియందున్నదో ఆ కాలము, అనగా ద్వాపరాంతము, అని బహువ్రీహి సమాసముగా అర్థమును గ్రహించెను. అది సమంజసమే. సత్యవతీశంతనులు ద్వాపరయుగాంతమున నున్నవా రగుటచే సత్యవతీపుత్రుండుగా వ్యాసభగవానుండు ద్వాపరాంతముననే అవతరించె ననియే గ్రహింపవలసియున్నది.

103. ఉపదేశ చమసము

శుకయోగీంద్రుండు సంగ్రహముగా చెప్పిన దానిని విని పరీక్షిత్తు ధారణాధ్యానప్రకారముల విశేషములను వివరింపు మని ఆయనను ప్రార్థించెను. అందులకు తప్పక గ్రహింపవలసిన భగవంతుని విరాడ్రూపమును గుణములను సృష్టి స్థితిలయ ప్రకారములను, అవతార కథలను, లీలావిశేషములను, భక్తుల చరిత్రములను చెప్పి ఏడవ దినమున శుకమహర్షి తుదకు ఇట్లు ఉపదేశించెను. “వివిధ దుఃఖ పీడితుడై దుస్తరమైన సంసార సముద్రమును దాటంగోరువానికి పురుషోత్తముని లీలాకథారస నిషేవణము తప్ప మఱియొక తెప్పలేదు. ఈ పురాణసంహితను భగవంతుడైన నారాయణుండు నారదునకు పూర్వము చెప్పెను. ఆయన మా తండ్రికి ఉప దేశించెను. ఆ మహాత్ముండు నాయందు ప్రీతుడై వేదసమానమైన యీ భాగవతసంహితను నాకు ఉపదేశించెను. ఈ సూతుండు నైమిశారణ్యమున జరుగు సత్రయాగమునందు దీనిని శౌనకాదులకు చెప్పును.”

ఎవనిప్రసన్నతవలన బ్రహ్మదేవుడు, క్రోధమువలన రుద్రుడు ఆవిర్భవించిరో అట్టి విశ్వాత్మకుండైన విష్ణుదేవుడు ఇందు పెక్కువిధముల మాటిమాటికి వర్ణింపబడుచున్నాడు. కావున ఈ గ్రంథ మంతయు విన్న నీవు, “నేను చచ్చిపోవుదును” అను పశుబుద్ధిని వీడుము. ఈ దేహము ఇంతకు ముందు లేదు. ఇప్పుడు పుట్టినట్లు పెరిగినట్లు ఉండి నశించుచున్నది. కాని నీవు పుట్ట లేదు. నశించుటయు లేదు. ఒకానొకడు స్వప్నమునందు తన శిరస్సు తెగిపడుట, తాను చచ్చిపోవుట చూచుచున్నాడు. కాని ఆ స్వప్నమును చూచుచున్న తాను నశించుట లేదు. అట్లే దేహముయొక్క బాల్యయౌవనజరామరణాదివికారములను చూచుచున్నయాత్మ ఆ వికారములను ఎప్పుడును పొందుటలేదు. మనస్సే స్వప్నమునందువలె, పెక్కుదేహములను, గుణములను, కర్మలను సృష్టించుచున్నది. అదియే మాయ. ఆ మాయకు వశమగుటయే సంసారము. ఈ మనస్సును చూచుచున్న యాత్మవైన నీకు జనన మరణములు లేవు. వాసుదేవధ్యానమున దృఢబుద్ధితో మనస్సును నిర్విశేషము జ్ఞానమాత్రమునైన యాత్మయందు నిలుపుము. మృత్యువునకు మృత్యువైన యీశ్వరుడు నీవు. నిన్ను ఏ మృత్యువు చేరజాలదు. తక్షకుడు నిన్ను దహింపలేడు. “నేను పరబ్రహ్మమును, పరమపదమైన బ్రహ్మమును నేనే” అని యీ విధముగా చూచుచు నిర్విశేషమైన యాత్మయందు కాటువేయుచున్న తక్షకుని గాని, ఈ శరీరమును గాని, ఈ సమస్తజగత్తును గాని నీకన్న అన్యముగా ఉన్నట్లు చూడవు. కుమారా! విశ్వాత్మకుండైన హరి లీలా విశేషములను గూర్చి అత్యుగూర్చి నీ వడిగిన దంతయు చెప్పితిని. ఇంకను ఏమి వివరింపగోరుచున్నావు?”

పరీక్షిత్తు కృతార్థుడై లేచి ఆయన పాదములకు ప్రణమిల్లి ప్రాంజలియై యిట్లనెను. “భగవంతుడా! నీ దయచేత నేను అనుగ్రహింపబడితిని. సిద్ధుడనైతిని. అచ్యుతాత్మలైన తమవంటివారికి మావంటి యజ్ఞాలయందు అనుగ్రహము కలుగుట ఆశ్చర్యకరము కాదు. నీవలన భగవల్లీలా సుధామధురమైన పురాణమును వింటిని. నీచే చూపబడిన యభయమైన బ్రహ్మానందమున ప్రవేశించిన నేను తక్షకాదులైన మృత్యువులకు భయపడను. వాక్కు మొదలుగా ఇంద్రియములను నియమించి, కామాదివాసనల నుండి నిర్ముక్తమైన చిత్తమును అధోక్షానియందు నిలిపి యసువులను వీడెదను. అనుమతి నొసంగుము. నీచే చూపబడిన భగవంతుని పరమపదమువలన కలిగిన జ్ఞానవిజ్ఞాననిష్ఠచే అజ్ఞానము నశించినది.”

పిమ్మట పరీక్షిత్తుచే పూజితుడై “అట్లే చేయు” మని పల్కి శుకయోగీంద్రుడు భిక్షువులతో కూడ వెదలిపోయెను. అంతట ఆ రాజర్షి సంశయరహితుడై నిస్సంగుడై ప్రాచీనాగ్రములైన దర్బలయందు కూర్చుండి మనస్సును ఆత్మయందు నిలిపి ప్రాణస్పందనము లేకుండ స్థాణువు వలె నిశ్చలుడై బ్రహ్మమై యుండెను.

104. శాపకార్య చమనము

బ్రాహ్మణ శాపము ననుసరించి తక్షకుడు పరీక్షిత్తు నొద్దకు బయలుదేరెను. అతనికి దారిలో కాశ్యపుడును బ్రాహ్మణుడు కన్పించెను. వానిని చూచి తక్షకుడు కుతూహలముతో ‘ఎక్కడికి పోవుచుంటి’ వని యడిగెను. “తక్షకుని విషము నుండి మహారాజును రక్షించి ప్రభూతమైన ధనమును సంపాదించుకొనుటకు పోవుచున్నాను.” అని యతడు చెప్పెను. తక్షకుడు నవ్వుచు, “నేను తక్షకుడను; నా విషమునకు కూడ నీవు ప్రతిక్రియ చేయగలవా?” అనెను. ఆ బ్రాహ్మణుడు, తక్షకుని వంకజూచి “నీకు సందేహ మున్నచో ఈ వృక్షమును కాటు వేయు” మనెను. తక్షకుడు పత్రపుష్పపల్లవాదికముతో గుబురుగా నున్న యా వృక్షమును కాటువేసెను. అక్షణముననే అది విషాలదగ్ధమై బూడిద యయ్యెను. కాశ్యపుడు, ఆ బూడిద నంతయు కుప్పగా చేసి అభిమంత్రించెను. తక్షకుడు విస్మితుడై చూచుచుండగా ఆ భస్మరాశినుండి మొక్క పైకి వచ్చెను. అది పెరిగి పెద్దదై శాఖోపశాఖలతో యథాపూర్వముగా వృక్ష మయ్యెను. తక్షకుడు దాతని మంత్రశక్తికి వెలుగుపడి అతనితో ఇట్లనెను. “బ్రాహ్మణోత్తమా! నీ మంత్రశక్తి అమోఘము. నీవు నా విషమును హరింపగలిగినను బ్రాహ్మణశాపము నేమి చేయగలవు? నీకు పుష్కలముగా ధనమును నే నిత్తును. నా మాట విని బ్రాహ్మణశాపమును మన్నించి మరలిపోము”. కాశ్యపుడు దుందులకు అంగీకరించి ఆ సర్పవల్లభునివలన మణిరత్నసంచయరూపమైన మహాధనమును గైకొని సంతుష్టుడై మరలిపోయెను.

పిమ్మట తక్షకుడు బ్రాహ్మణవేషమున పరీక్షిత్తును సమీపించి కాటువేసి భస్మ మొనరించెను. అందఱును హాహాకారములు గావించిరి. కాని అప్పటికే ఆ మహాభాగవతుడు బ్రహ్మమై ముక్తుడై యుండుటచే ఆయన సాధించిన మోక్షసిద్ధిని అభినందించుచు దేవతలు పుష్పములు వర్షించుచు దుందుభులు మ్రోగించిరి. గంధర్వులు పాడుచుండ అప్సరసలు నృత్యమొనరించిరి.

శ్లో॥ సంసారసింధు మతిదుస్తర మత్తితీర్థో నాన్య ప్లవో భగవతః పురుషోత్తమస్య ।

లీలాకథారసనిషేవణ మంతరేణ పుంసో భవే ద్వివిధదుఃఖదవార్జితస్య ॥

శ్లో॥ పురాణసంహితా మేతా మృషి ర్నారాయణోఽవ్యయః ।

నారదాయ పురా ప్రాహ కృష్ణద్వైపాయనాయ సః ॥

శ్లో॥ స వై మహ్యం మహాభాగ భగవాన్ బాదరాయణః ।

ఇమాం భాగవతీం ప్రీత స్సంహితాం వేదసమ్మితామ్ ॥

శ్లో॥ ఏతాం వక్తృ త్వసౌ సూత ఋషిభ్యో నైమిశాలయే ।

దీర్ఘసత్రే కురుశ్రేష్ఠ సంవృష్ట శ్శైవకాదిభిః ॥

శ్రీమద్భాగవతము - ద్వాదశస్కంధము - అధ్యాయము - 4, శ్లో. 40,41,42,43

శ్లో॥ త్వం తు రాజన్ మలివ్యేతి పశుబుద్ధి మిమాం జహి ,
న జాతః ప్రా గభూతోఽ ద్య దేహవత్త్వం న నడక్స్యసి ॥

శ్లో॥ అహం బ్రహ్మ పరంధామ బ్రహ్మహం పరమం పదమ్ ,
ఏవం సమీక్ష్య న్నాత్మాన మాత్మ న్యాధాయ నిష్కళే ॥

శ్లో॥ దశంతం తక్షకం పాదే లేలిహానం విషాననైః ,
న ద్రక్ష్యసి శరీరం చ విశ్వం చ పృథ గాత్మనః ॥

శ్రీమద్భాగవతము - ద్వాదశస్కంధము - అధ్యాయము - 5, శ్లో. 2,11,12

శ్లో॥ భగవన్ తక్షకాదిభ్యో మృత్యుభ్యో న బిభే మ్యహమ్ ,
ప్రవిష్ఠో బ్రహ్మనిర్వాణ మభయం దర్శితం త్వయా ॥

శ్లో॥ అనుజానీహి మాం బ్రహ్మన్ వాచం యచ్ఛా మ్యధోక్షణే ,
ముక్తకామాశయం చేతః ప్రవేశ్య విస్మజా మ్యనూన్ ॥

శ్లో॥ అజ్ఞానం చ నిరస్తం మే జ్ఞానవిజ్ఞాననిష్ఠయా ,
భవతా దర్శితం క్షేమం పరం భాగవతః పదమ్ ॥

శ్రీమద్భాగవతము - ద్వాదశస్కంధము - అధ్యాయము - 6, శ్లో. 5,6,7

31. గ్రంథ మహత్త్వ కమండలువు

105. ప్రకాశన చమసము

“భగవంతుడైన నారాయణుడు నారదునకు పూర్వము చెప్పెను” అని ఇచ్చట శుకుడు చెప్పెను. కాని పూర్వగ్రంథమున బ్రహ్మదేవుడు నారదునకు చెప్పినట్లుగా నున్నది. ఇది ఎట్లు కుదురును?

నారదుడు వ్యాసునితో తన పూర్వ జన్మ వృత్తాంతమును చెప్పుచు తన శుశ్రూషకు మెచ్చిన యోగులు చాతుర్మాస్యవ్రతమును ముగించుకొని పోవుచు తనకు భగవత్తత్వమును ఉపదేశించి రని, దాని ననుష్ఠించుటవలన, విష్ణుదేవుడు జ్ఞానము, ఐశ్వర్యము, తనయందు భావమును నాకొసంగెను” అని చెప్పెను. కాని విష్ణుదేవుడు ఎట్టి జ్ఞానమును ఎప్పుడు ఏ విధముగా తనకు నొసంగెనో ఆయన వివరింపలేదు. అందువలన వ్యాసమహర్షి, భిక్షువులు వెడలిపోయినతరువాత జరిగిన వృత్తాంతమును వివరింపు మని నారదుని ప్రార్థించెను. భిక్షువులు వెడలిపోయిన తరువాత కొంత కాలమునకు నారదుని తల్లి మరణించెను. వెంటనే ఆయన ఇల్లు వదిలి విష్ణువును ధ్యానించుచు ఉత్తరాభిముఖముగా చాలదూరము పోయి ఒక ఘోరవనమున పిప్పలవృక్షముక్రింద కూర్చుండి ధ్యాననిష్ఠుడై యుండగా హృదయమున ఆ దేవదేవుడు

దావిర్భవించి తన రూపమును చూపి వెంటనే అంతర్హితుడయ్యెను. నారదుడు మరల ఆ రూపమును చూడవలయు నని ఆతురత నొందుచుండ భగవంతుడు అదృశ్యుడై “నీవు ఈ జన్మమున నన్ను చూడలేవు; నీకు నాయందు కామము పెంపొందుటకై ఒక్కసారి నా రూపమును చూపితిని; నాయందలి కామోత్కంఠతచేత ఈ శరీరమును వీడిన తరువాత నా వారితో ఒకడ వగుదువు” అని చెప్పెను. అట్లే నారదుడు ఆ శరీరమును వీడి కల్పాంతమున దివ్యమైన తనువుతో బ్రహ్మదేవునియందు ప్రవేశించి సృష్టియొక్క ఆరంభమున ఆయనకు పుత్రులైన మరీచ్యాదులతో మహర్షిగా ఆవిర్భవించెను. అప్పుడు కూడ నారాయణుడు తన జ్ఞానము నొసంగినట్లు చెప్పలేదు. కాని శుకుడు చెప్పిన వృత్తాంతమున నారదుడు బ్రహ్మదేవునకు శుశ్రూష కావించి ఆయనవలన భాగవతోపదేశమును పొందినట్లున్నది. దీనిని బట్టి భగవంతుడు నారదుని భక్తినిష్ఠను మెచ్చి ఆయనకు జిజ్ఞాసను కలిగించి బ్రహ్మదేవునకు శుశ్రూష గావించునట్లు చేసి ఆయనవలన భాగవతపురాణమును నారదునకు అందించె నని గ్రహింపవలసియున్నది. ఇట్లు గ్రహించినచో, భగవంతుడు నాకు జ్ఞానము నొసంగె” నని వ్యాసునితో నారదుడు చెప్పిన వాక్యము, ఈ పురాణసంహితను భగవంతుడైన నారాయణుడు నారదునకు పూర్వము చెప్పెను” అని శుకమహర్షి చెప్పిన వాక్యము కూడ సమన్వితము లగును.

ఈ కథయందు మఱియొక విశేషమును కూడ గమనింపవలసియున్నది. శృంగి పరీక్షిత్తును శపించినప్పుడు కౌశకీనదియందు ఆచమనము గావించెను. ఆ నది హస్తినాపురమునకు సమీపమున ప్రవహించుచు యమునలో కలియు నుపనదియై యుండవచ్చును. వారియాశ్రమము ఆ నదీతీరముననే ఉండును. శృంగి మధ్యాహ్నమున శపించె ననుకొన్నచో అతని తండ్రియొక్క శిష్యులు సాయంకాలమునకు హస్తినాపురమునకు త్వరితగతిని చేరి శాపవృత్తాంతమును మహారాజునకు చెప్పియుండురు. పరీక్షిత్తు గంగయొద్దకు వచ్చి ప్రాయోపవేశము గావించెను. హస్తినాపురము యమున యొద్దన నున్నది. పరీక్షిత్తు ఆరాత్రియే మంత్రులతో ఆలోచించి రాజ్యపాలనమును కుమారునకు మంత్రులకు అప్పగించి మఱునాడు ఉషాకాలముననే బయలుదేరి కొంతపరివారముతో ప్రాతఃకాలమునకు గంగానదికి చేరియుండును. ఆయన ప్రాయోపవేశమునకు సిద్ధమగుచున్నప్పటికే పసిష్ఠవిశ్వామిత్రాది మహర్షులు వచ్చిరి. ఇంత యల్పవ్యవధిలో వీరందఱు అనేక దూరప్రాంతముల నుండి ఎట్లు రాగలిగిరి? మహారాజు మరణము సామాన్యవిషయము కాదు. పరీక్షిత్తు సామాన్యుడైన మహారాజు కాదు. మూడు అశ్వమేధములు గావించి చక్రవర్తిగా సుప్రతిష్ఠుడుడైన ధర్మరాజునకు ఆయన వారసుడు. పరీక్షిత్తు ఆనాటి ప్రపంచమునకు ఏకచ్ఛత్రాధిపతి యగుటయే కాక మహాభాగవతుడు. అట్టి మహనీయునకు అకాలమరణము సంభవించుచున్నప్పుడు ప్రకృతియందు ఉత్పాతములు సంభవించుట సహజము. ఇవి గ్రంథమున వర్ణింపబడలేదు. అయినను అవి తప్పక సంభవించె ననియే మనము గ్రహింపవలసియున్నది.

ఆ యుత్పాతములను చూచి మహర్షులు యోగదృష్టితో పరీక్షిస్తూనే ఉన్నారని గ్రహించి, ఆ వారము దినములలో జరుగునట్టి భగవత్పథా ప్రసంగములలో పాల్గొనవలయు నని ఒకరినొకరు పిలుచుకొనుచు సంఘభూతులై అమితవేగమున ఆకాశగమనమున పరీక్షిత్తు నొద్దకు చేరియుండురు.

శుకమహర్షియు ఇట్లే వచ్చె నని తలంపవచ్చును. శ్రీమద్భాగవతమునకు ప్రథమాచార్యుడైన శ్రీమన్నారాయణుడు పరీక్షిత్తు నిమిత్తముగా ఆ గ్రంథము, దానిమహిమ లోకమున సుప్రతిష్ఠితమై ప్రజానీకమునకు ఉపకరింపవలయు నను తలంపుతో, సర్వసంగరహితుడై గాలివలె ఎల్లయెడల సంచరించుచున్న శుకయోగీంద్రునకు పరీక్షితునందు అనుగ్రహము కలుగునట్లు చేసి ఆయనయొద్ద ఏడుదినములు ఉండి ఆ మహాగ్రంథమును మహర్షులమహాసభలో పెక్కు వివరములతో వ్యాఖ్యానించునట్లు చేసె నని గ్రహింపవలసియున్నది. “ఈ సూతుడు నైమిశారణ్యమున సత్రయాగమునందు దీనిని శౌనకాదులకు చెప్పును” అని నిర్దేశించుటవలన శుకమహర్షి ఈ గ్రంథప్రవచన ప్రచారభాధ్యతలను ఉగ్రశ్రవసునకు అప్పగించె నని స్పష్టమగుచున్నది.

“మర్యాద నుల్లంఘించి తనకులమునందు అంగారము (బొగ్గు) వంటివాడై మా తండ్రికి ద్రోహమొనర్చిన వానిని నాచే ప్రేరితుడై తక్షకుడు ఇప్పటినుండి ఏడవదినమున దహించును” అని శృంగి శపించెను. అతడు మధ్యాహ్నకాలమున శపించియుండును. అప్పటినుండి ఏడుదినముల యవధి ప్రారంభమయ్యెను. పరీక్షిత్తు ప్రాయోపవేశము చేయునప్పటికి మొదటి దినములో చాలభాగము గడిచెను. అనగా ప్రాయోపవేశదీక్షాదినములలో ఏడవదినము మధ్యాహ్నమునకు శాపావధి పూర్తియగును. కావున శుకమహర్షి ఆఱుదినములు పూర్తిగా ప్రవచనము గావించి ఏడవదినమున మధ్యాహ్నమున తుది యుపదేశమును గావించి వెడలిపోయి యుండును. శృంగి శపించిన సమయము సమీపించినంతనే తక్షకుడు పరీక్షితుని సంహరించియుండును. ఏడవదినమున మధ్యాహ్నమువఱకు ప్రవచనము జరిగియుండుటచే ఇది సప్తాహకార్యముగా ప్రసిద్ధ మయ్యెను. ఈ యేడు దినములు ప్రాయోపవిష్టయైన మహారాజు నిరాహారదీక్ష యందుండెను. “ఈ భాగవతశ్రేష్ఠుడు శరీరమును వీడి విరజస్కము విశోకమునైన పరమలోకమునకు పోవువఱకు మన మందఱము ఇక్కడనే యుండము” అని నిశ్చయించుకొనిన మహర్షులు శుకుడు కూడ మహారాజుతో పాటు నిరశన దీక్షనే యవలంబించి యుండు రని గ్రహింపవలసియున్నది. ఆయన ఉపవసించుచుండగా వారు భుజింతు రనుట సంభావ్యము కాదు (Not Probable) సామాన్య శ్రోతలైన పౌరజానపదులకు ఈ నియమము లేక పోవచ్చును. ప్రవచనము ప్రాతఃకాలసంధ్యోపాసనాదికమునకు పిమ్మట ప్రారంభమై మధ్యాహ్నమున విరమింపఁబడి, మాధ్యాహ్నికానుష్ఠానానంతరము ఆరంభింపఁబడి సాయంకాలము వఱకు జరుగుచుండె నని రాత్రికాలమున శ్రోతలు అప్పటికి విన్న దానిని మననము చేసికొనుచు విశ్రమించుచుండిరని యూహింపవచ్చును. ఈ దీక్ష ఆనాటి మహర్షులకు వలె ఈనాటి

మనుష్యులకు చాల సులభము కాకున్నను అసాధ్యము మాత్రము కాదు. ఈనాడు కూడ కొందఱు తమ లక్ష్యసిద్ధికై పెక్కుదినములు నిరాహారదీక్ష నవలంబించుచున్నారు. అశక్తులైన వారు పాలను గాని పండ్లరసమును గాని గైకొనుచు నైన యథాశక్తిగ నియమమును పాటింపవచ్చును. ఏమైనను ఇట్టి కార్యములు నియమములయొక్క అతిశయముచేత తపస్సు లగు నని గ్రహింపవలసియున్నది.

గోసంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత డెబ్బయి సంవత్సరములనుండి గోశాల నడుపబడు చున్నది. వానిని సంరక్షించుటకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించినాము. పదివేలు ఆపైన ఇచ్చినవారి నాచుములు శ్రీవిశ్వమీమాంసలో ప్రకటింపబడును. గో సంరక్షకులుగా నమోదు చేయబడును.

ఈ క్రింది ఎకౌంట్‌లో జమచేయవచ్చును. పేరు “శ్రీసత్యానందాశ్రమము”

A/c. No.. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9440279712, 9866905041



జన్మదిన శుభాకాంక్షలు

బెంగళూరు వాస్తవ్యులు శ్రీమతి ప్రత్యూష దంపతుల కూతురు శ్రీదత్త ఆద్య జన్మదిన సందర్భముగ శ్రీసత్యానందాశ్రమ గోవుల పోషణ నిమిత్తము 11000/- పదికొండువేల రూపాయలు శ్రీసత్యానందాశ్రమమునకు సమర్పించినారు.

సద్గురుదేవులు వారి సమస్త సపరివారమునకు ఆయు రారోగ్య ఐశ్వర్య భక్తి జ్ఞానములను విద్యా బుద్ధులను ప్రసాదింతురు గాక!

వ్యావహారికాంధ్ర మహాభారతం

-శ్రీ పురిపండా అష్టలక్ష్మీ

విరాటపర్వము - మూడో ఆశ్వాసము

గోగ్రహణము

“ఇంకా విను - ప్రళయరుద్రుడు, బడబానలం, మహామృత్యువు - ఎవరు వచ్చినా ఎదుర్కోగలడు అర్జునుడు. అతడి కళ్ళెర్రపడితే చాలు. అతడి బాణాల ముందు సర్వమూ సంహారం కావలసిందే. మాయ పాచిక లక్కడ సాగవు. భుజాల్లో బలం వుంటే, గుండెల్లో దన్నుంటే చూపించాలి. గాండీవంతో అడ్డపాచికలు వెయ్యడు గాండీవి. ఉరులు పోసిన అంపవాన కురిపిస్తాడు. ఆవులకోసం విరాటుడు వస్తే ఎదిరిస్తాం. అర్జునుడే వస్తే మాత్రం మా తరంకాదు” అన్నాడు.

దాంతో ఎక్కడా లేని క్రోధంతో మిసిపడుతూ కురువీరుల్ని సంబోధించాడు కర్ణుడు. “పాండవులిక్కడ వున్నారన్న అభిప్రాయంతోనే గోగ్రహణానికి సమ్మతించి మీరందరూ వచ్చారు. తీరా వచ్చాక ఇప్పుడు అర్జునుణ్ణి చూసి పిరికిమాత్ర పుచ్చుకుని అతణ్ణి తెగ పొగిడేస్తున్నారు. రాజుని దుమ్మెత్తి పోస్తున్నారు. ఏం న్యాయమిది!

“ఇదిగో, నేనొక్కటే చెపుతున్నాను. మీకు భయంగా వుంటే మీరెవ్వరూ రాకండి. ఒక్కడి బతుక్కి ఎందరు కావాలని! నేనొక్కణ్ణే చాలు. మీ కా సందేహం అక్కర్లేదు. ఆ కపిధ్వజం అల్లంతదూరాన్నే విరగేస్తాను. ఆ భూతాల్నీ గీతాల్నీ పీచురేగగొడతాను. రథం తునాతునకలు చేస్తాను. సారథిని చెండాడతాను. శరపరంపరతో అర్జునుణ్ణి తూటడతాను. ధనుష్టంకారంతో దశదిశలూ దద్దరిల్ల జేస్తాను. బాణపాతంతో శత్రువు గుండెలు పగిలిస్తాను. అనర్గళమైన నా భుజ పరాక్రమమంతా ప్రయోగిస్తాను. ఘోరంగా నా రౌద్రరూపం ప్రదర్శిస్తాను. మీరన్నట్టే మనల్ని తృణ ప్రాయంగా భావించి క్రోధజ్వాలలతో వస్తూన్న అర్జునాన్ని అసాధ్యమైనదే అనుకోండి. నా శరవర్షంతో ఇట్టే నుసి చేస్తాను. చూస్తూవుండండి.

“పదమూడేళ్ళ పూనికపట్టి వస్తూన్నాడు తాను. తన బలదర్పాలు పేరు మోసి వున్నాయి. ఇక కౌరవ సైన్యంలోకల్లా శక్తి సామర్థ్యాలు కలవాణ్ణి నేను. అంచేత మా ఇద్దరికీ సమఉజ్జీ అన్నమాట.

“అదీకాకండా, అనుదినమూ అనూహ్యమైన మన్ననతో ఆదరిస్తూన్న మహారాజు రుణం తీర్చుకోవడానికి ‘యుద్ధంలో అర్జునుణ్ణి పడగొడతా’ నని రాజుతో చేసిన శపథం సాధించుకోవడానికీ, కర్ణార్జునుల్లో ఎవ్వడధికుడా? అంటూన్న లోకుల అనుమానం తీర్చి వెయ్యడానికి, పరశు

రాముడి కృపవల్ల సంపాదించిన విలువిద్యాపాటవం ప్రకటించడానికి దగిన సుదినం దొరికింది నాకు. మీకు యిష్ట ముందా నుంచుని నా యుద్ధం చూడండి. లేదంటారూ, పశువుల వెంట వెళ్ళిపోండి” అన్నాడు.

దాంతో చుర్రుమంది కృపాచార్యుడికి. “కర్ణా, కయ్యానికి కాలు దువ్వడమే కాని కర్తవ్యం తెలీదు నీకు. అర్థసిద్ధికి యుద్ధం నికృష్టసాధన మన్నారు నీతిశాస్త్రవేత్తలైన పెద్దలు. దేశ, కాల, పాత్రల నెరిగి చేసిన యుద్ధంలో అర్థసిద్ధి సాధ్యపడుతుంది. అంతేకాని, మోటతనంగా తన బలమూ, ఎదిరిబలమూ తెలుసుకోకండా తెగపడితే అర్థానికి బదులు అనర్థం ఏర్పడుతుంది. అర్జునుడు ఒక్కడే కదా పరవాలే దనుకుంటున్నావు కాబోలు! వెర్రివాడివి. నిజంగా పొరపడుతున్నావు. దేవేంద్రాది దేవతలతో పోరాడి ఖాండవం దహించిందిఒక్కడే కదా! యాదవబల మంతటినీ తోసి రాజుని సుభద్రని హరించింది ఒక్కడేకదా! దిగ్విజయంచేసి కౌరవవంశానికి గౌరవం తెచ్చింది ఒక్కడేకదా! సపరివారంగా చిత్రసేనుణ్ణీ జయించి రాజుని విడిపించింది ఒక్కడేకదా! నివాతకపమల్నీ, కాలకేయుల్నీ సంహరించిందీ కూడా ఒక్కడే కదా!

“అవాళ ద్రౌపదికోసం అంతమంది రాజులూ ఎగబడి, అతడి చేత దెబ్బలుతిని తోకముడిచి నప్పుడు నువ్వు వున్నావా లేవా అక్కడ! ఇదొక్కటి చెప్పు! పాండవులలో ఒక్కొక్కడూ విజృంభించి వీరవిహారం చేసి రాజులోకంలో మహోత్సాహం కలిగించారుకదా! నువ్విక్కడ ఇవాళ మీసాలు నులుపుతున్నావు. రాజు తలవూపుతున్నాడు కదా అని వృథాగర్వంతో పరవళ్ళు తొక్కుతున్నావు.

“అర్జునుడితో యుద్ధం చెయ్యడమంటే చేతులతో సముద్రం ఈదడమన్నమాట; అగ్నిహోత్రంలో పురకడమన్నమాట; వాసుకికోరలు పెరకడమన్నమాట తెలిసిందా! సుడిగాలితో చెలరేగుతూన్న దావానలం ఒక్కడెవడన్నా ఆర్పడం సాధ్యపడుతుందా! అంచేత, ఈ దుస్సాహసం విడిచిపెట్టు. ఏవిధంగా ఐనా సరే రాజుని మనం కాపాడుకోవాలిప్పుడు.

“రాజూ, భీష్ముడూ, ద్రోణుడూ, అశ్వత్థామూ, నువ్వు, నేనూ ఇంతమందిమీ కలిసి మొనలుతీర్చి అర్జునుడుమీదికి కలియబడదాం. అంతేగాని ఒంటరిగా అతణ్ణి మూడుకళ్ళవా డెదిరించినా, పరాభవం తప్పదు” అన్నాడు.

తోకతొక్కిన తాచులా మళ్ళీ కన్ను మన్నాడు కర్ణుడు. “పాండవపక్షపాతివని తెలిసి తెలిసి నిన్ను పిలుచుకువచ్చిన రాజు ననాలి! బతికి నన్నాళ్ళు భార్య, బిడ్డలూ, నువ్వు, సబాంధవంగా సుష్టుగా రాజుసొమ్ము దిగమింగడమే నీపని. యుద్ధంపేరు చెబితే మాత్రం నోరు పెగల్తు. యుద్ధం సమయాల్లో పనికిమాలిన ఆబోతు లాగ అచ్చేసి వదిలిపెట్టేశాడు నిన్ను రాజు. అట్టే మాటాడక ఇంటి మొహం పట్టు. వెళ్ళు. యజ్ఞాలూ, గిజ్జాలూ ఎక్కడన్నా జరుగుతుంటే చూసుకో పప్పు కూడూ కడుపారా తిందువుగాని. నీ బాపన బుద్ధి అంత!

“నా బలమంటే ఏమిటో తెలియకండా వుంది నీకు. నేను విలైత్తితే చాలు. పద్నాలుగు భువనాలూ పల్లటిల్లి పోతాయి. అర్జును దొకలెక్క అనుకుంటున్నావేమో! ఒక రథికుడికి ఎంతమంది కావాలని!” అన్నాడు.

ఇందరూ ఇన్నివిధాల చేస్తూన్న తర్జనభర్జనలు సవిమర్శకంగా వింటున్నాడు భీష్ముడు. దుర్యోధనుణ్ణి ఉద్దేశించి గంభీరంగా ప్రారంభించాడు. “నీతికి అనుగుణ్యంగా చెప్పాడు ద్రోణుడు. అశ్వత్థామ పలుకులూ ఉచితంగానే వున్నాయి. కృపాచార్యుడూ సుసంగతంగానే చెప్పాడు. రాజుగారి మన్ననకల మనిషికనక కర్ణుడు రణోద్రేకంతో మాటాడడం సబబే అయితే కావచ్చు కాని, పెద్దల్ని ధిక్కరించడం మాత్రం ఏం న్యాయం! దేశ కాల పాత్రలు తెలుసుకున్నవాడు యుద్ధం చేసి చూపెడతాడు. అంతేకాని, మాన్యులైన వారిని కర్ణకఠోరంగా అవమానపరచడం దురుసుతనం. బలవంతమైన శత్రువు పైబడ్డప్పుడూ, పరాయిదేశంలో పనిపడ్డప్పుడూ ఆలోచించి అడుగు వెయ్యడం బుద్ధిమంతుల లక్షణం. ఉత్తములైన వీరులు పగవాళ్ళ సుగుణాలు ప్రశంసిస్తారు. సమయం వచ్చినప్పుడు తమప్రతాపం ప్రకటిస్తారు. తుదీ మొదలూ తెలియకండా ఎంతటి వాళ్ళనీ తృణీకరిస్తున్నాడు కర్ణుడు. ఆచార్యులైనవాళ్ళు ఆరాధ్యులేగాని గర్వింపదగ్గవారా మరి” అని రథం దిగివచ్చాడు. కృపుణ్ణి, అశ్వత్థామని చేతులు పట్టుకుని ప్రార్థించాడు. “పని ఎంతో వుంది మనకి. అదిగో, అర్జునుడు వచ్చిపడుతున్నాడు. మనలో మన విరోధానికి సమయం కాదిది. అందరం ఐకమత్యంతో కలిసే యుద్ధం చేద్దాం. పెద్దపనుల్లో భేదం కూడదని పెద్దల మతం. ఓపక్క వేదం, ఓపక్క ధనుర్వేదం ధరించిన మహానుభావులు మీరు. కురుబలానికి ఏ వొకటి వచ్చినా అది ప్రసిద్ధులైన మీ నెత్తినే పడుతుంది. మనలో వొకడు తెలీక ఏదో అన్నాడు. క్షమించండి. మీరిలా కోపగించుకుని రాజకార్యానికి హాని కలిగించకండి” అన్నాడు.

“క్షమించడాని కన్నా రాజకార్యానికన్నా మే మెవరం? ద్రోణాచార్యుల్ని శాంతి పరచడమే మమ్మల్ని శాంతి పరచడం. మాపాటివారికి ఇంతగా చెప్పడం కూడా ఎందుకు?” అన్నాడు కృపుడూ, అశ్వత్థామాన్ను.

అనంతరం సాకూతంగా దుర్యోధనుణ్ణి చూశాడు భీష్ముడు. కర్ణుణ్ణి, పితామహుణ్ణి ఉభయుల్నీ వెంట పెట్టుకుని ద్రోణాచార్యులదగ్గరికి వెళ్ళి నమస్కరించాడు దుర్యోధనుడు. సవినయంగా క్షమాపణ వేడుకున్నాడు. అశ్వత్థామనీ, కృపాచార్యుల్నీ ప్రార్థించాడు. అంతతో ప్రసన్నుడయ్యాడు ద్రోణుడు. కౌరవ యోధులనందరినీ గంభీరంగా కలయచూశాడు.

“భీష్ముడు చెప్పినపుడే కోపం వదలి పోయింది. ఇక కార్యోన్ముఖులం కావాలి మనం. రారాజుమీద ఈగ వాలకండా జాగ్రత్త పడాలి. బాధపడి బాధపడి బాగా కసితో వున్నాడు అర్జునుడు. పిసరంతకూడా మనల్ని విడిచిపెట్టడు. కనురెప్ప వెయ్యకండా అప్రమత్తులం కావాలి. దుర్యేధ్యమైన వ్యూహం పన్ని అందరం ఒక్కచోట ముసురుకోవాలి. ఇందాక రారాజు కోరాడు. పాండవుల

అజ్ఞాతవాసం గడువు గడిచిందీ తేనిదీ నిరూపించమని. భీష్ముడే దీన్ని పరిష్కరించాలి” అన్నాడు.

ద్రోణుడిమాటలికి ప్రసన్నుడయ్యాడు భీష్ముడు. “రెండేళ్ళ కొక అధికమాసం వస్తుంది. అలా వచ్చినవన్నీ కలిపి లెక్కవేస్తే నిన్నటితో సరిగ్గా పదమూడేళ్ళూ పూర్తవుతున్నాయి. ఇది తెలిసిన వాడు కనకనే ‘పందెం పూర్తి చేశా’ మని ప్రకటించడానికే ఇవాళ ప్రత్యక్షమయ్యాడు అర్జునుడు. పాండవులు ధర్మపరులు. ధర్మరాజు నాయకత్వంలో ధర్మం తప్పడం అసంభవం. ఇన్నాళ్ళూ ఇన్ని పాట్లా పడి, ఇప్పుడు తమకించి నెత్తికి పిడుగు తెచ్చుకుంటా రనడం అవివేకం. అలాగే అయివుంటే ఆనాడే తిరగబడి మూర్ఖత్వానికి పూనుకునేవాళ్ళు వాళ్ళు. తప్పనిసరిగా ధర్మపాశబద్ధులై ఇంతకాలమూ వోర్చుకున్నారు. ఇక ఎలాగూ వాళ్ళ పరాక్రమం వాళ్ళు చూపించక మానరు. మనమూ దానికి సిద్ధపడవలసిందే మరి. వచ్చేవాడు అసాధ్యుడు. అవశ్యం మనమే గెలుస్తామని చెప్పలేం. రాజ్యంకోసం పెనగులాడే రెండుబలాల్నూ గెలవడం జరుగదు కదా! జయాప జయాలికి సమ్మతించే దిగాలి యుద్ధానికి. అంచేత ఆలోచించి ఈ పరిస్థితిలో సంధి చేసుకోడమే సరైన మార్గమని నా అభిప్రాయం” అన్నాడు.

సంధిమాట ఎత్తేసరికి చిన్న విషపునవ్వు నవ్వాడు దుర్యోధనుడు. “అబ్బే పాండవులకీ మనకీ సంధి ఎలా కుదురుతుంది? నేనా, రాజ్యంలో పిసరంత వంతివ్వను. వంతివ్వకపోతే సంధికే రారు వాళ్ళు. అంచేత యుద్ధంతప్ప మరో మార్గం లేదు” అన్నాడు.

వాళ్ళిద్దరిమాటలూ విని ఇలా అందుకున్నాడు ద్రోణుడు. “ఇది ఇలా చెయ్యాలి అని నిర్ణయించవలసివస్తే దానికి రాజుకంటే సమర్థులు ఇంకొకరు లేరు. ఐనా, నాకు తెలిసినంతమట్టుకు ఒక విధానం చెబుతాను. మన సైన్యం నాలుగు భాగాలు చేయాలి. వెంటనే ఒక భాగం తీసుకుని ముందుగా వెళ్ళిపోవాలి రాజు. రాజు వెనక మరోభాగం ఆలమందలు తోలుకొంటూ నడవాలి. మిగిలిన సగంతో మనం గట్టి వ్యూహం పన్ని వెనకనుంచి మెల్లి మెల్లిగా నడవాలి. అర్జునుడు ఎక్కడ కలిస్తే అక్కడ అతడి మీదికి తిరగబడి నిలవరించాలి. ఇలా అయితే రాజు సురక్షితంగా రాష్ట్రం చేరుకుంటాడు. అవులూ చెదరకండా మత్స్యదేశం సరిహద్దు దాటిపోతాయి. ఈలోగా అర్జునుడికి ఎవరు సాయం వచ్చినా మనం నిలవరించ గలుగుతాం” అన్నాడు.

భీష్ముడూ దానికి సమ్మతించాడు. నాలుగు భాగాలుగా సైన్యం విభాగించాడు. ఒక భాగంతో రాజుని ముందు పంపేశాడు. మరో భాగం పశువుల వెనక నడిపించాడు. మిగిలిన సైన్యంతో వ్యూహం నిర్మించాడు. నడుమ ద్రోణుడూ, వలపట కృపుడూ, దాపట అశ్వత్థామూ, ముందు కర్ణుడూ వుండేటట్లు ఏర్పరిచాడు. మధ్యమధ్య వికర్ణుడూ, దుశ్శాసనుడూ, శకునీ, సైంధవుడూ, సోమదత్తుడూ, బాహ్లికుడూ, భూరిశ్రవుడూ మొదలైన వాళ్ళను నిలిపాడు. ఇలా దిట్టమైన కట్టడిచేసి సైన్యంలో మహోత్సాహం రేకెత్తించాడు. వెనక భాగంలో పెద్ద తాటిచెట్టు జెండాతో నిలబడి తాను సైన్యం నడపడం మొదలు పెట్టాడు.

ఒకపక్క ఇంత మహారాణువా, ఇంకోపక్క ఒకే ఒక్కవీరుడూ - ఇలా యుద్ధానికి సిద్ధపడుతూ వుంటే, ఈ చిత్రం చూడాలన్న కుతూహలంతో దేవతలూ, రుషులూ, సిద్ధులూ సేవిస్తూ వుండగా సుదర్శనవిమానంమీద ఆకాశవీధిని వేంచేశాడు దేవేంద్రుడు. ఆ విమానంలోనే స్వర్గవాసులైన చక్రవర్తులూ, రాజులూ, ఎవళ్ళకి తగినట్టు వాళ్ళు ఫత్ర చామరాలతో కొలువు తీరి వున్నారు. ఇంద్రుడి పక్కని పెద్ద గడ్డెమీద మహాజ్వాలంగా కూచుని చూస్తున్నాడు పాండురాజు. దేవకన్యలు అతడికి చామరాలు వీస్తున్నారు.

ఇంతలో పిడుగులా వచ్చేస్తున్నాడు అర్జునుడు. భీషణధ్వనితో దేవదత్తం చెవులు మొత్తుతూ వుంటే పెదమొహం పెడుతూవుంది కౌరవసేన. రథచక్రాలవల్ల రేగిన దుమ్ము పైన పడుతూ వుంటే వెలవెలపోతూవుంది. కుంభజం కాంతులు మిరుమిట్లు గొలుపుతూవుంటే తేరి చూడలేకపోతూ వుంది. ఆకారం భయం కలిగిస్తూవుంటే తల్లడిల్లి పోతూవుంది. ఇలా కదిలిపోతూన్న కౌరవ సైన్యాన్ని ఒక తీగ సాగినట్టు మెరుస్తోన్న రథంతో వెయ్యిప్రళయమేఘాల గర్జనలు అదలించేటంత సంరంభంతో వచ్చి కలుసుకున్నాడు అర్జునుడు. కలుసుకుని తలఎత్తి బలగమంతా కలియచూసి ఉత్తరుడితో ఇలా అన్నాడు. “ఇది వొక పెద్ద గుంపు దీనిముందు ఆవులతో అదిగో, అదొక అల్పసైన్యం. అవతల అక్కడ మరికొంత సేన. ఇలా వంతులు వంతులైన సైన్యభాగాల్లో వృథాభిమానీ, దుర్గర్వి, వదరుపోతూ అయిన దుర్యోధనుడు ఎక్కడవున్నాడో కనిపెట్టాలి. ఈ సేనకి దాపలగా వడివడిగా నడిపించు మన రథం. ఎవరడ్డపడ్డానో, అతడిమీదికే వురుకుతాను. అతడు మనచేతిలో చిక్కితే చాలు. ఈ బలగమంతా విరిగిపోతుంది. ఆవులు మళ్ళించడం మనకు తేలిక. దాంతో కథే వుండదు మరి. ఈ పెద్దసైన్యంతో అతడు కనిపించకపోతే దీన్ని ఇక్కడే వదిలి ముందుకు వెళదాం చెల్లా చెదరై పోకండా పశువులు మళ్ళించుకోవడం మన మొదటిపని. అది చక్కపెట్టేసరికి అక్కడే బైటపడతా దతగాడు.

చెప్పి చెప్పుడంతోనే రథం కుడిపక్కకు మళ్ళించాడు ఉత్తరుడు. బాణం వేస్తే పడేటంత ఎడంలో పక్కనుండే నడుస్తోంది రథం. బలగమంతటినీ దేగలా కలయవెదికాడు అర్జునుడు. ముందూ వెనకా, ఉభయపార్శ్వాలూ, నడిమిభాగాలూ ఈయన ఫలానా, ఆయన ఫలానా అని ఎరుకపరుస్తూ ఉత్తరుడికి చెప్పాడు.

“దుర్యోధనుడిది పాముపతాకం. అతడిందులో లేదు. ఆవులు తోలుకుపోతున్నా డనుకుంటాను. మనకి కావలసిన పదార్థం పెద్ద మొనలో లేదు. అంచేత దీంతో చెయ్యివేసుకోడం వ్యర్థప్రయాసం. వీళ్ళు మనకు అడ్డుపడకముందే త్వరత్వరగా పోయి పశువులు మళ్ళించాలి. సరిహద్దు దాటిపోకండా దుర్యోధనుణ్ణి పట్టుకోవాలి. రథం ముందుకు పరిగెత్తించు” అన్నాడు.

రథం ఉత్తరుడు అదిలించేలోపున ద్రోణ, కృప, భీష్ములికి ముగ్గురికీ వారి పాదాల ముందు పడేటట్టు రెండేసి బాణాలు వేశాడు. వారి చెవి పక్కలనుంచి పోయేటట్టు రెండేసి బాణాలు

వేశాడు. అది చూసి ద్రోణుడు పరమానందభరితుడయ్యాడు. పక్కనున్న అప్తజనంతో, “చూశారా అర్జునుడెంత బుద్ధిమంతుడో!” అన్నాడు, పాదాల దగ్గర రెండు బాణాలు వేయడమంటే నమస్కారం చేస్తున్నాడన్నమాట. చెవిపక్కనుంచి రెండు బాణాలు వేయడమంటే చాలాకాలానికి కలుసుకున్నాం కనక కుశలప్రశ్న చేస్తున్నాడన్నమాట.

“ఎక్కు పెట్టిన గాండీవం మెరుపుతీగలా వుంది. కదలాడుతూ కపిధ్వజం కలిగిస్తోన్న ధ్వని పురుముల్లా వుంది. శత్రువులు అనే ఎండ మీదికి దండెత్తి, వాళ్ళ దుర్గర్వ మనే తీవ్రతాపం చల్లార్చడానికి ధ్వజమెత్తిన వానదేవుడులా వున్నాడు అర్జునుడు. పదమూడేళ్ళు బాధపడ్డ కసితో మండి పోతూవచ్చాడు. ఈ పెంటకుప్పనంతా నిమిషాలమీద ధ్వంసం చేస్తాడు. తప్పుడు. వనవాసమూ అజ్ఞాతవాసమూ గడిపి నవాభ్యుదయం పొందిన ఈతడు, రాత్రి వెళ్ళబుచ్చి మహోజ్జ్వలంగా ఉదయించే సూర్యబింబంలా కనిపిస్తున్నాడు” అన్నాడు. కృపుడూ భీష్ముడూ కూడా అర్జునుడు వేసిన నమస్కార బాణాలకీ, కుశలప్రశ్న శరాలకీ సంతోషించారు.

ఇంతలో ఆ సైన్యాన్ని దాటుకుపోయి ఆలమందల దిక్కు పరిగెత్తింది అర్జునుడి రథం. అదిచూసి తక్కిన యోధులతో ఇలా అన్నాడు భీష్ముడు: “అయ్యో, చిరకాలానికి చూశాం అర్జునుణ్ణి. ఇతడు సజ్జనప్రియుడు. స్నేహపాత్రుడు. బంధుహితుడు. శత్రుభయంకరుడు. ఇలాంటి సహృదయుడు లభించడమే దుర్లభం. ఈమూర్తి, ఈ తీవ్ర ఎంత ఉదారంగా వున్నాయి! నిజానికి సర్వ ప్రపంచానికి చక్రవర్తి కాదగినవాడు. ఎంత నైపుణ్యం! వెనక నుండి వచ్చిన్నీ పక్కనించి మనల్ని దాటిపోనిచ్చాడు రథం. కలియ బడడం ఇష్టంలేక కడకంటిని చూస్తూ కదిలిపోయాడు. ఇక్కడ కలియవెదికి మాట్లాడకండా ముందుకి వెళుతున్నాడూ అంటే రాజుకోసం గాలించి ఇక్కడ లేకపోగానే, అతడికోసమే పరిగెడుతున్నాడన్న మాట. సందేహం లేదు. క్రోధమంతా రాజుమీదేవుంది. మనకీ రాజుకీ మధ్యభాగంలో ఇతడు ప్రవేశించాడా, ఇక రాజుప్రాణాలు దక్కవు. ఒంటరిగా ఇతణ్ణి దుర్యోధనుడు నిలవరించలేడు. రుద్రుడికే సాధ్యం కాదా పని. తక్కిన వాళ్ళ లెక్కేముంది! వెంటనే మనమంతా రాజుదగ్గరికి పరిగెత్తాలి. లేకపోతే ప్రమాదం తప్పదు. అర్జునుడు రాజుమీద చేయిచేసుకుని ఒక ప్రమాదమే తటస్థిస్తే మనప్రయోజనం మరేముంది! ఈ ఆలమందలెందుకు, సిరులెందుకు, సంపదలెందుకు?” అని హెచ్చరించి, ఎలా అయినా రాజును రక్షించాలన్న ఆతురతతో రథాన్ని పరిగెత్తించాడు భీష్ముడు.

సేనాధిపతి పరిగెత్తడంచూసి తక్కిన సైన్యమంతా కూడా ముందుకు వురకలు పెట్టింది. ఇదంతా చూసి ముందు నడుస్తూన్న సేనకూడా గోవుల్ని తరుముకుంటూ, గోపాలకులతో సహా ముందుకు పరుగుచ్చుకుంది. అర్జునుడి రథం శరవేగంతో పరుగులు పెట్టి రెండు కోశుల మేరలో ఆలమందని సమీపించింది. “పశువులదగ్గరికి వచ్చేశాం” అన్నాడు అర్జునుడు. “మరి ముందుకు పోవద్దు. వెనక సైన్యం కూడా దగ్గరపడుతున్నది. ఈ రెంటికీ మధ్య నిలబడి ఈ

వస్తూన్న వాళ్ళకు కొంచెం బుద్ధి చెప్పడాం. ఆ గర్వం కాస్త వదలగొట్టి పశువుల్ని మళ్ళిద్దాం. ఎలాగూ దుర్యోధనుడు మనచేత చిక్కుకపోదూ” అన్నాడు.

చెప్పడమే తడువుగా ఉత్తరుడు సైన్యానికి అడ్డంగా తూర్పుముఖంగా తిప్పాడు రథం. రెండుసేనలకీ మధ్యగా పోయి సమీపించడంతోనే విజృంభించాడు అర్జునుడు. చేయెత్తి “నిలవండి, నిలవండి” అని అదల్చడమేమిటి, శరపరంపర చిమ్మచీకట్లు కమ్మడమేమిటి, ఈ అంధకారమూ, భయాంధకారమూ కలిసి కౌరవసేనల గుండెలు బేజారు చేశాయి. ముందుకు వెళ్ళాలో, వెనక్కు పోవాలో, నిలబడాలో, పరిగెత్తాలో, ఏమీ తోచక అర్జునుడి హస్తలాఘవానికి తెల్లపోయి బొమ్మల్లాగ నిలబడిపోయారు సైనికులు. ఆవుల వెనక వున్న సైన్యంమీదికి రథం పరిగెత్తించి, దాన్ని తూర్పుదిక్కు చెదరగొట్టాడు అర్జునుడు. అదేసమయంలో తెల్లవస్త్రం తీసి ఎగరవేశాడు దేవదత్తం పూరించాడు. పతాకం మీది వానరం గర్జించింది. దాని భూతగణాలు కోలాహలం చేశాయి. ధనుష్టంకారం, రథచక్రాల ఘర్జనరధ్వనీ, ఎదిరి రథాల కలకలం, ఆకాశం మీద దేవతల కల్లోలం - అన్నీ కలిసి భూనభీంతరాళాలు గగ్గోలు పరిచాయి. దాంతో, అలమందలు బెదిరిపోయి తోకలెత్తుకు దక్షిణంగా అర్జునుడు వచ్చిన దారిని పరుగుచుక్కున్నాయి. అంతవరకూ ఆవులతో వెళుతూన్న ఆలకాపర్లు కూడా ఇదే సమయమని వాటి వెంట పూరిదారి పట్టారు అది చూశాడు అర్జునుడు. ఆ వస్తూన్న బలగం పశువుల్ని అడ్డుకోకండా చూసుకోవాలి. వీటి వెంబడిని పోనీ రథం” అని సారథిని హెచ్చరించాడు. రథం గోపాలకుల్ని సమీపించింది. భయపడకండి. పశు వుల్ని వూళ్ళోకి భద్రంగా తోలుకుపోండి” అని కేక వేసి హెచ్చరించాడు.

ఇంతలో రథాలతోనూ, ఏనుగులతోనూ ముంచెత్తిన మేఘాలలాగ వచ్చిపడింది కౌరవసేన, వచ్చిందే తడువుగా శరవేగంతో మహావాయువులా ఎదిరించాడు అర్జునుడు. కౌరవసేన చెల్లా చెదురు కావడంతోటే ఆవులు చెదరకండా ఆ సేనకి అడ్డంగా నిలబడ్డాడు. ఆవులన్నీ ఆలకాపర్లతో సహా చెక్కు చెదరకండా విరాటనగరం చేరుకున్నాయి.

భగవాన్ శ్రీసత్యానందమహర్షి సంచార సత్సంగ సమావేశము

2019 అక్టోబరు 6వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 420వ సమావేశము తెలంగాణా నిజామాబాద్ జిల్లా ఏర్గట్ల మండలము బట్టాపూర్ గ్రామమునందు కొండ గంగాధర్ గృహములో జరుగును. శ్రీసత్యానందమహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

శ్రీ నరసింహ శతకము

-శ్రీ శేషప్ప కవి

సీ॥ నీమీద కీర్తనల్ నిత్యగానము సేసి
రమ్యమొందింప నారదుండఁగాను
సావధానముగ నీ చరణ పంకజసేవ
సలిపి మెప్పింపంగ శబరిగాను
బాల్యమప్పటినుండి భక్తి నీయందున
గలుగఁగ ప్రహ్లాద ఘనుండఁగాను
ఘనముగా నీ మీద గ్రంథముల్ గల్పించి
వినుతి సేయను వ్యాసమునిని గాను

తే॥ సాధుండను మూర్ఖమతి, మనుష్యాధముఁ డను
హీనుండను, సుష్మి నీవు నన్నేలు కొనుము
భూషణ వికాస! శ్రీధర్మపుర నివాస!
దుష్టసంహార నరసింహ దురితదూర!

21

ఓ దుష్టులను పారద్రోలే నరసింహస్వామీ! నీ పాదపద్మములనే నమ్ముకున్న నీవే నన్ను కాపాడాలి. ఎందుకంటే నేనో గొప్ప పాటలు రాసి నిన్ను కీర్తిద్దామంటే గొప్ప కవిని కాదు. నారదున్ని అంతకంటే కాదు. బాగా సేవ చేసి నీ మెప్పును సంపాదిద్దామంటే శబరిలాగ నేను ప్రతినిత్యము నీకోసం ప్రతీక్షించలేను. గురువుగారు చెప్పారని ఎంతో కాలము నీ రాక ఎదురు చూసింది. నేను మాత్రము చూడలేనుబాబు. అచంచలమైన భక్తి విశ్వాసములతో ఎన్ని కష్టములు సంభవించినా నీ భక్తిని వీడకుండ ఉండాలంటే నేనో ప్రహ్లాదున్ని కాదు. ఆయన అన్ని కష్టాలు ఓర్చుకున్నాడు. నేను అస్సలు ఓర్చుకోలేను. నీ పుణ్యకథలు రాసి నిన్ను సంతోష పెడదామంటే నేనో వ్యాసమహర్షిని కాదు. వేదవిభాగము, అష్టాదశ పురాణములు, ఉపపురాణములు, మహా భారతము ఉత్తరమీమాంస, పూర్వమీమాంస అబ్బిబ్బి ఎన్నో రాసాడు. నేను ఏమీ రాయలేను సుమా. నేనో మూర్ఖున్ని. బుద్ధిహీనున్ని. మనుష్యుల్లో అధముడను. అందరికంటే తక్కువ వాన్ని. చిన్నవానిమీద తల్లి ప్రేమ ఉన్నట్లు నామీద వాత్సల్యము ఉంచు. నన్ను కాపాడు. నన్ను ఏలుకో. నామీద దయ కలిగియుండు. నన్ను అనుగ్రహించు దేవదేవా! నీదే భారము.

శ్రీరమణాశ్రమ జీవితము

-అణ్ణామలై స్వామి

విషయవాసనలు బలీయమైనవి. అవకాశము దొరికితే అవి విజృంభిస్తాయి. అవి పోవాలంటే గురుసేవ లేదా నేనెవడను? అను విచారణ మార్గమొక్కటే శరణ్యమని భగవాన్ మనకు తెలియ జేసారు.

రామనాథ బ్రహ్మచారి :

భగవాన్ విరూపాక్ష గుహలో ఉన్నప్పుడు రామనాథ బ్రహ్మచారి మొదట భగవాన్ వద్దకు వచ్చారు. ఆయనది ప్రత్యేకమైన ఆకారము. పొట్టిగా ఉండి దళసరి కళ్ళజోడు ధరించి శరీరమంతా దండిగా విభూతి పూసుకొని ఉండేవారు. విరూపాక్షగుహలో ఉన్నప్పుడు తొనులోకి భిక్షకు పోయేవారు. భిక్షతెచ్చి భగవాన్ కు మొదట పెట్టిన తరువాత మిగిలినది తాను భుజించేవారు.

ఒకనాడు టవును నుండి భిక్ష తెస్తున్నారు. కొండపై నమశ్శివాయ గుడివద్ద ఆయన తండ్రి కనిపించాడు. “నాకు ఆకలిగా ఉన్నది. కొంచెము అన్నము పెట్టు” అని అడిగాడు. కానీ భగవాన్ కు మొదట పెట్టనిదే ఇతరులకు పెట్టరాదనే దృఢాభిప్రాయము కలవారు రామనాథబ్రహ్మచారి. అందుచే ఆయన తండ్రితో “భగవాన్ వద్దకు రండి ఆయన భోజనము చేసిన తరువాత మనము భోజనము చేద్దాము” అని అన్నారు. తండ్రికి భగవాన్ పై భక్తి లేదు. అందుచే ఇక్కడనే పెట్టు మరీ అక్కడి కెందుకు పోవటం” అని అన్నారు. తండ్రిమాట వినకుండా రామనాథ బ్రహ్మచారి భగవాన్ వద్దకు వెళ్ళిపోయారు. భగవాన్ విరూపాక్షగుహ నుండే ఇదంతా గమనించారు. “మీ తండ్రికి మొదట అన్నము పెట్టిరండి. నేను తరువాత భుజిస్తాను” అని అన్నారు భగవాన్. రామనాథబ్రహ్మచారి తండ్రి వద్దకు వెళ్ళారు. భగవాన్ చెప్పినట్లు చేయక, రెండవసారి తండ్రిని భగవాన్ వద్దకు రమ్మని పిలిచారు. ఐతే అప్పుడు కూడా తండ్రి నిరాకరించారు. అందుచే అన్నము పెట్టకయే వెను దిరిగి పోయారు. భగవాన్ ఈసారి కఠినముగా మీ తండ్రి భుజింపనిదే నేను భుజింపను వెళ్ళండి” అని అన్నారు. చేయునది లేక రామనాథ బ్రహ్మచారి తండ్రికి అన్నముపెట్టి మిగిలిన అన్నమును భగవాన్ కు తెచ్చిపెట్టారు.

రామనాథ బ్రహ్మచారికి భగవాన్ పై అనన్యభక్తి ఉండేదని చెప్పడానికి ఈ విషయాన్ని చెప్పాను. భగవాన్ కంటే మించిన వారు తన కెవ్వరూ లేరు. చివరకు తన తండ్రిని కూడా లెక్కింపలేదు. గురువుయెడ ఎంత అపారమైన భక్తియో చూడండి. ఇంత విశ్వాస పూరితమైన అపార భక్తితో భగవాన్ను సేవించారు. కాబట్టి భగవాన్ ఆయనకు దొరికిపోయారు.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య- శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

ఈ విషయాన్ని భగవాన్ నాకొకమారు చెప్పారు. “నేను ఇద్దరు భక్తులకు మాత్రమే భయపడుతాను. మొదట రామనాథ బ్రహ్మచారికి. తరువాత మొదలియార్ పాతీకి. నేను నిస్సహాయుడనై యున్న రోజుల్లో వారు అపారమైన భక్తి ప్రపత్తులతో నాకింత అన్నము పెట్టి ఆకలి తీర్చారు. వారి మేలు నేను మరచిపోను. గురుతర భక్తితో గురుని సేవిస్తే గురువు ఆ సేవకునకు కట్టుబడి, శిష్యుడు ఏమి కోరితే దానిని ఇవ్వడానికి సిద్ధంగా ఉంటాడు” అని.

భగవంతుడిని భక్తియనే త్రాడుచే బంధింపవచ్చు” అని శ్రీశంకరులవారు, శ్రీరామకృష్ణ పరమ హంస చెప్పినట్లు భగవాన్ సేవచేసి, భక్తి అనే త్రాడుచే బంధించి, ఆయన మోక్షసామ్రాజ్యాన్ని స్వాధీనము చేసుకున్న భక్తులు ఎందరో ఉన్నారు. భగవాన్ భక్తసులభుడు.

అరుణాచల మొదలియార్ :

ఈయన అరుణాచలములో ఒక భజన సంఘానికి అధిపతి. భగవాన్ విరూపాక్ష గుహలో ఉండే సమయాన మొదలియార్ భగవాన్ దర్శనానికి వచ్చేవారు. తరువాత కొన్ని సంవత్సరాలు భగవాన్ దర్శనానికే వారు రాలేదు. బహుశా 1930లో అనుకుంటాను. వారు భగవాన్ దర్శనానికి ఆశ్రమానికి వచ్చారు. భగవాన్ నకు నమస్కరించి కూర్చున్నారు. కొంతసేపు భగవాన్ వైపు పరిశీలనగా చూశారు. చివరకు భగవాన్ తో “మీరు కొండపై విరూపాక్ష గుహలో ఉన్నప్పుడు సూర్యుని వలె దేదీప్యమానంగా వెలిగిపోయేవారు ఇప్పుడు ఆ స్థితి మీలో మరుగై పోయినది. మీ తమ్ముడు వచ్చాడు. గోవులు వచ్చాయి. కావలసినంత వస్తు సామగ్రి వచ్చినది. సంసారము తోడయినది. బంధము ఏర్పడినది. వీటి వలన ప్రకాశము పోయి నాశనమయ్యారు” అని అన్నారు.

భగవాన్ సమ్మతించినట్లు తల ఊపి “ఔనొను” అని అన్నారు. భగవాన్ సమ్మతించారని మొదలియార్ సంతోషించారు. తన ఉద్దేశ్యము నెరవేరినట్లు మరలా ఒకసారి నమస్కరించి వెళ్ళి పోయారు.

ఆయన వెళ్ళిన తరువాత భగవాన్ను నేనడిగాను. మీరు నాశనమై పోయారు అని ఆయన అంటే మీ రెండుకు అంగీకరించినట్లు? అని

భగవాన్ నవ్వి “ఎందుకంటారా? అది వాస్తవంగా సత్యమే. నాలో నేను అనే అహం శాశ్వతంగా నాశనమయింది” అని అన్నారు.

భగవాన్ మొదట అతని మాటలను సమ్మతించినపుడు నేను ఆశ్చర్యపోయాను. ఐతే భగవాన్ పై విధంగా వివరించినపుడు నాకు చెప్పలేని ఆనందము కలిగినది. అప్పుడు 9వ శతాబ్దములోని మాణిక్యవాచకర్ చెప్పిన నేను నాశనమయినది. దేహభావన నాశనమయినది. మనస్సు నాశనమయినది. అనే పద్యము నాకు జ్ఞప్తికి వచ్చినది.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

భగవాన్ యొక్క నేను అహం విరుపాక్ష గుహలోకి రాకపూర్వమే నాశనమయినది. మొదలియార్ చెప్పినా అర్థము చేసుకునే పరిస్థితిలో లేదు. కాబట్టి భగవాన్ వాదన లేని సమాధానము చెప్పి పంపారు. జ్ఞానియైనవారు మరలా మరలా సంసారములో ఎన్నటికీ చిక్కుపడరు. అరుణాచల ముదలియార్ భావన ఏమంటే భగవాన్ కొండపై గుహలో తపస్సు చేసుకోకుండా మరలా క్రిందికి వచ్చి ఆశ్రమాన్ని ఏర్పాటు చేసుకొని, తమ్ముడు, శిష్యులు, పశువులు వీరి సంసారములో పడ్డారని లోపల సన్యసించినవారికి బయట తమ్ముడుంటేనేమి తల్లి ఉంటేనేమి? శిష్యులుంటే నేమి ఇది భగవాన్ చెప్పే సంసార పరిత్యాగము.

భగవాన్ పలికిన మూడు అబద్ధాలు :

భగవాన్ సత్య నిష్ఠ కలవారు. భగవాన్ తన జీవితములో మొత్తము మూడు అబద్ధాలు పలికి నట్లు నాతో ఈ విధముగా ఒకమారు చెప్పారు. అవికూడా అతి సామాన్యమైనవి. ఎవరికి ఇబ్బంది లేనివి.

అరుణాచలానికి పోయే మార్గ మధ్య మందు నేను ముత్తుకృష్ణ భాగవతార్ ఇంటికి పోయాను. నేను ఆయనతో “నేను డబ్బు పోగుట్టుకున్నాను. దారి గడవడానికి డబ్బు లేదు. నా చెవిపోగులు ఉంచుకొని డబ్బు ఇవ్వండి” అని అడిగాను. అప్పుడు నిజంగా నేను డబ్బు పోగుట్టుకోలేదు. నా వద్ద ఉండే సొమ్ము తిరువణ్ణామలై పోవడానికి చాలదు. అందుచేత అలా అసత్యాన్ని వచించాను. ఇదే నా మొదటి అబద్ధము.

రెండవ అబద్ధము : నేను పవలకుండ్రములో ఉన్నప్పుడు జరిగినది. నేను సాధారణముగా ఆ దేవాలయములో కళ్ళుమూసికొని సమాధి స్థితిలో ఉండేవాడిని. మా అమ్మ అప్పుడు నాకడ ఉండేది. ఆమె టవున్లో ఎచ్చెయ్యూల్ పోవాలనుకున్నది. ఆమె లేకపోతే ఎవరైనా వస్తారని, నా సాధనకు భంగము కలుగుతుందని ఆమె తలంచి, నన్ను లోపలంచి తలుపులు మూసి బయట గొళ్ళెముపెట్టి వెళ్ళినది. నేను గాఢసమాధి స్థితిలో ఉండను. కేవలము కళ్ళు మూసికొని సహజముగానే ఉంటాను. ఆమె వెళ్ళింది చూసి, తలుపు సందు గుండా చేయిపెట్టి గొళ్ళెము తీసి బయటకు వచ్చి యథా తథంగా గొళ్ళెము పెట్టి కూర్చున్నాను. మా అమ్మ తిరిగి వచ్చినది. బయట ఉన్న నన్ను చూసింది. తాను వేసిపోయిన తలుపు ఉన్నది ఉన్నట్లుగానే కనిపిస్తూ ఉన్నది. మరి ఇతడేమో బయటకు వచ్చాడు. సిద్ధులేమైనా వచ్చాయా? అని ఆశ్చర్యపడుతూ ఉన్నది. ఇదంతా గమనించిన నేను ఊరకే ఉన్నాను.

ఎలా బయటకు వచ్చావు? అని అమ్మ ప్రశ్నించినది. “అకాశంలో దూరి బయటకు వచ్చాను” అని అన్నాను. ఆమెకు పట్టరానంత సంతోషము కలిగినది. తన కుమారుడు సిద్ధపురుషు డయినాడని. ఇదే నేను పల్కిన రెండవ అబద్ధము.

**ఓం నమో భగవతే శ్రీసత్యానందాయ
సద్గురు భగవాన్ శ్రీ సత్యానంద మహర్షులవారి
23వ పుణ్యారాధనా మహోత్సవము
2019, అక్టోబరు 2వ తేదీ**

సద్గురు భగవాన్ శ్రీ సత్యానంద మహర్షులవారి 23వ పుణ్యారాధనా మహోత్సవము
శ్రీవికారిణామ సంవత్సర ఆశ్వయుజ శుద్ధ చవితి పవిత్ర దేవీ నవరాత్రులలో అనగ
2-10-2019 బుధవారము ఇనమడుగు శ్రీసత్యానందాశ్రమములో జరుగును. ఆ
దినమున శ్రీమహర్షులవారి అర్చామూర్తికి పూజలు అభిషేకములు జరుగును. మరియు
మహాత్ముల పండితుల ఉపన్యాసములు జరుగును.

నూతనముగ నిర్మింప బడిన అన్నపూర్ణ భవనము ప్రారంభోత్సవము 30-9-2019
సోమవారము ఉదయము 4 గంటలకు జరుగును.

దేవీ నవరాత్రులు 29-9-2019 నుండి ప్రారంభమగును. అది మొదలు విజయ
దశమి 8-10-2019 వరకు ప్రతి నిత్యము పూర్తి నవరాత్రుల సమయసారణి.

ఉదయము 5 గంటలకు గీతాపారాయణ, గీతా భావార్థోపన్యాసము, 8 గంటలకు
శ్రీతారకేశ్వర మహాదేవునకు మహాన్యాస పూర్వక రుద్రాభిషేకము, 11గంటలకు
శ్రీదుర్గాసప్తశతీ హవనము, 12-30కు సద్గురుదేవులకు పూజ, హారతి పుష్పాంజలి,
1 గంటకు మహా ప్రసాద వినియోగము, సాయంకాలము 4 గంటలకు మహాత్ముల
ప్రవచనము, 5 గంటలకు శ్రీలలితా సహస్రనామ కుంకుమార్చన, 6-30 గంటలకు
సంకీర్తన హారతి ప్రసాద వినియోగము.

ఈ కార్యక్రమములో పాల్గొనలేని భక్తులు రూ.516/-లు గాని అంతకు పైబడి
గాని పంపిన వారి గోత్రనామములతో అభిషేక పూజాదులు జరిపి, వారికి ప్రసాదము
పంపబడును. ఈ కార్యక్రమము వైభవముగ జరుగుటకు భక్తులు యథాశక్తి
విరాళములను పంపి సద్గురు అనుగ్రహమునకు పాత్రు లగుదురుగాక!

అందరు పాల్గొని భగవదనుగ్రహమునకు పాత్రులు కండి.

**విరాళములు పంపవలసిన చిరునామా
కార్యదర్శి, శ్రీసత్యానందాశ్రమము,
ఇనమడుగు (పోస్టు) శ్రీ పాట్టి శ్రీరాములు నెల్లూరు జిల్లా,
పిన్.524 137, సెల్ : 9440279712**

ఓం నమో భగవతే శ్రీసత్యానందాయ - ఓం నమో భగవతే వాసుదేవాయ

బృందావన ప్రవాసము

తేది 06-03-2020 నుండి 16-03-2020 వరకు

శ్రీమద్భాగవత సప్తాహము

తేది 09-3-2020 నుండి 15-03-2020 వరకు

స్థలము : శ్రీఆనంద వృందావన్ చారిటబుల్ ట్రస్ట్, శ్రీఅఖండానందాశ్రమము,
ఆర్యా! మోతీర్పిల్, బృందావనము. ఉత్తరప్రదేశ్.

బృందావనము ఒక గొప్ప పుణ్యక్షేత్రము. జగద్గురువైన శ్రీకృష్ణపరమాత్మ నడయాడిన పునీత ప్రదేశము. యమునానదీ పులిన తీరములో శ్రీకృష్ణ పరమాత్మ తన కమ్మనైన వేణుగానముతో జగత్తును ఆకర్షించిన అద్భుతమైన ఆకర్షణీయమైన ప్రదేశము. నందకిశోరుడు గోమాతలను మేపుతూ గోపాలురను అనేక ఆవదలనుండి రక్షించిన రమణీయ ప్రదేశము. భయంకర విషజ్వాలలచే విజృంభిస్తున్న కాళీయుని మదమణచి ప్రకృతినే కాదు పశు పక్ష్యాదులను కాపాడిన కమనీయ ప్రదేశము. నవనీతచోరుడు వ్రేపల్లె ప్రజల హృదయములను దొంగిలించి వారికి మోక్షసామ్రాజ్యమును అనుగ్రహించిన విశుద్ధ ప్రదేశము. నిరంతరము కృష్ణనామముతో పరిధవిల్లే పావన ప్రదేశము. రాధాకృష్ణుల రమణీయ ప్రేమ జగద్వితము. ప్రేమయే భక్తి. భక్తికి ప్రతిరూపము రాధారాణియే. గొల్లపల్లెలో నివసించే పుణ్యమూర్తులు. అట్టి పరమ పవిత్రమైన పుణ్యభూమిలో భాగవత సప్తాహము భగవాన్ శ్రీసత్యానందమహర్షులవారి శ్రీ బ్రహ్మానందతీర్థస్వామివారి అనుగ్రహముతో జరుగబోవుచున్నది. అది చూసినా, విన్నా, స్మరించినా, అచట ఒక రాత్రి గడిపినా జన్మధన్యము.

కార్యక్రమ వివరణములు :

నెల్లూరు నుండి 5-3-2020 ఉదయము 6-20 నిమిషములకు కేరళ ఎక్స్‌ప్రెస్(12625)లో బయలుదేరుట.

మధురలో తెల్లవారి అనగ 6-3-2020 ఉదయము 11గంటలకు చేరుట. అచటికి 15 కి.మీ. దూరములో ఉన్న బృందావనము వెళ్ళుట. 7.8 తేదీలలో అచటి విశేషములను సందర్శించుట.

9వ తేది నుండి 15వ తేది వరకు పరమ పవిత్రమైన భక్తి సంభరిత శ్రీమద్భాగవత శ్రవణము-శ్రీకృష్ణలీలావిభూతులు ఆలకించుట.

ప్రవచనకర్తలు : శ్రీశ్రీశ్రీ మాతా శివానంద సరస్వతీ స్వామినివారు

తాడేపల్లి, గుంటూరు జిల్లా

శ్రీశ్రీశ్రీ శ్రీహరితీర్థస్వాములవారు శ్రీసత్యానందాశ్రమము

16వ తేది మధ్యాహ్నము 1 గంటకు కేరళ ఎక్స్ప్రెస్(12626)లో తిరుగు ప్రయాణము.

బస వివరములు : ఒక ఏ.సి. రూములో నలుగురు ఉండవలెను. ప్రత్యేకముగ రూములు కావలసినవారు కార్యదర్శిని సంప్రదించవలెను. భోజనము, వంట పాత్రలు, వంటవారు, పరిశుభ్రత, సప్తాహ హాలు, కుర్చీలు, మైకు మొదలగువానికి కలిపి 10 దినములకు 6000/- కార్యదర్శికి చెల్లించవలెను. రైలు (స్త్రీపరు, III-ఏసి లేదా II-ఏసి) లేదా విమానముచార్జీలు మరియు అచట అనేక పుణ్యప్రదేశ ములు సందర్శించుటకు ఎవరివివారే ఖర్చులు భరించవలెను. విమానములో వచ్చువారు ఢిల్లీనుండి 180 కి.మీ.దూరములో వున్న మధురకు వచ్చి అచటినుండి బృందావనము చేరుకొనవచ్చును. ఆటోల సౌకర్యము ఉన్నది.

టికెట్స్ రిజర్వేషన్ 2019 నవంబరు 5వ తేది చేయించుకొనవలసియుండును. హైదరాబాద్ నుండి వచ్చువారికి 12723 తెలంగాణ ఎక్స్ప్రెస్ అనుకూలము. తిరుగు ప్రయాణమునకు నవంబరు 13న రిజర్వ్ చేయించుకొనవలయును.

బృందావనము చుట్టు ప్రక్కల సందర్శించవలసిన ప్రదేశములు : 1. యమునానది, 2. బాంకే బిహారి మందిరము, 3. నిధివనము, 4. రాధారమణమందిరము, 5. ఇస్కాన్ మందిరము, 6. ప్రేమమందిరము, 7. లోటస్ మందిరము, 8. వైష్ణవి మాతా, 9.రంగనాథమందిరము, 10. గోవిందమందిరము, 11. కాత్యాయనీ మందిరము, 12. జైపూర్ మందిరము, 13. కాంచీమందిరము, 14. బిర్లా మందిరము, 15. గోకులము, 16. నందభవనము, 17. గోవర్ధనగిరి, 18. బస్వానా రాధాదేవి జన్మస్థలము, 18. మధుర శ్రీకృష్ణజన్మస్థలము, అగ్రా మొదలగునవి.

శ్రీకృష్ణపరమాత్మ అచట తిరిగిన ప్రదేశము 84 క్రోశములు. అనగ 252 కిలోమీటర్లు. ఆ పరిధిలోనే మనము చూడవలసిన ప్రదేశములు ఉన్నవి. దానినే చౌరాసి కోస్ పరిక్రమ అంటారు. పాదచారియై ఆ స్థలమునకు గోవర్ధనగిరికి ప్రదక్షిణలు భక్తులు చేయుచుందురు. అది 24 కి.మీ. యమునానదికి కూడ ప్రదక్షిణలు చేయు భక్తులు అనేకమంది కనపడుచుందురు.

సంప్రదింపులకు : కార్యదర్శి శ్రీసత్యానందాశ్రమము, ఇనమడుగు

ఫోలికెట్టి నాగేశ్వరరావు, సెల్ : 9866905041, 8328146049

ఆశ్రమపార్వలు

జూలై 7వ తేది శ్రీహరితీర్థస్వాములవారు ఆశ్రమ కార్యదర్శి శ్రీపోలిశెట్టి నాగేశ్వరరావుగారు శ్రీకృష్ణపరమాత్మ ఆవిర్భవించి అనేకలీలలు చేసిన బృందావనము వెళ్ళి అచటి పుణ్యస్థలములను వీక్షించి వచ్చే సంవత్సరము 2020 మార్చి 5వ తేదీనుండి 16వ తేదీవరకు బృందావనములో నివాసము చేసి 9వ తేది నుండి 15వ తేది వరకు భాగవత సప్తాహమునకు అవసరమైన స్థలము బస మొదలగు వసతులు ఏర్పాటు చేయడమైనది. భాగవత సప్తాహమునకు వచ్చువారు కార్యదర్శిని సంప్రదించవచ్చును.

శ్రీహరితీర్థస్వాములవారు తిరుగు ప్రయాణములో రామగుండములో దిగి నిజామాబాద్ జిల్లా బాల్కొండ మండలము కిసాన్ నగర్ శ్రీసత్యానంద గీతాశ్రమము 12వ తేది మధ్యాహ్నము 3-30 ని. చేరుకున్నారు. గీతాశ్రమములోనే 16వ తేది గురుపూర్ణిమా మహోత్సవములు అత్యంత భక్తి శ్రద్ధలతో జరుపుకున్నారు. భగవాన్ శ్రీసత్యానందమహర్షులవారి దివ్యపాదుకలకు రుద్రసూక్త పంచసూక్తములతో అభిషేకము, పూజ హారతి మహానివేదన బ్రహ్మశ్రీ వెంపటి గణపతిశర్మ ఆధ్వర్యములో శ్రీహరితీర్థస్వాములవారి పర్యవేక్షణలో జరిగినవి. సంపూర్ణ గీతా పారాయణము, నగర సంకీర్తన జరిగినది. వందలాది మంది పాల్గొన్నారు. మాతా సుప్రతతీర్థ, మాతా సుమనసతీర్థ, మాతా సువందిత తీర్థ పాల్గొని ప్రవచనములుగావించినారు. ఇంకను ఈ సందర్భముగ ఎల్ లింబారెడ్డి, గోలి గంగారాం అంబల్ల సేనాపతి, అంబల్ల శ్రీనివాస్, దయానందం, కొండ గంగాధర్, కేశాపూర్ శివరాం మొదలగువారు సద్గురు భగవాన్ శ్రీసత్యానందమహర్షులవారి అనంతశక్తిని వారు పొందిన అనుభూతులను, శ్రీవారి వలన పొందిన మానసిక సంస్కారము గూర్చి ప్రసంగించినారు. శ్రీహరితీర్థస్వాములవారు భక్తుల మధ్య వారి మనోభావములను పంచుకొని ముదముతో ప్రవచనము గావించినారు.

అన్నపూర్ణ భవన ప్రారంభోత్సవము సెప్టెంబరు 29వ తేది సద్గురుదేవుల ఆరాధన అక్టోబరు 2వ తేది జరుగు నని భక్తులనందరిని శ్రీసత్యానందాశ్రమమునకు రమ్మని ఆహ్వానించినారు.

శ్రీసత్యానందమహర్షులవారి అధిష్ఠాన మందిర శంకుస్థాపన విజయదశమినాడు జరుగునని నిర్మాణమునుగూర్చి వివరించినారు. వందలాది భక్తులకు మహాప్రసాదవినియోగము జరిగినది.

శ్రీసత్యానందాశ్రమములో కూడ గురుపూర్ణిమ శ్రీపురుషోత్తమ తీర్థస్వాములవారి ఆధ్వర్యములో భక్తిశ్రద్ధలతో జరుపబడినది. సద్గురుదేవుల మూర్తికి పూజాదికములు దివ్యముగ జరుపబడినది. భక్తులకు అన్నప్రసాదవితరణము విరివిగా చేయబడినది.

